




# కామ్రేడ్

మే 2007

మాసపత్రిక

వెల: రూ.5

మేడే వర్ధిల్లాలి!



ప్రభుత్వం మేడలు వంచి సమన్వయ పరిషత్తులకున్న గ్రామసేవకులు



౯౮



# 2007 మేడే దృశ్యమాలిక



సి.ఐ.టి.యు. పతకాన్ని ఆవిష్కరిస్తున్న  
ప్రధాన కార్యదర్శి కా॥ ఎస్.వీరయ్య.  
అభివాదం చేస్తున్న నాయకులు, కార్యకర్తలు

హైదరాబాద్ నగరంలో  
సి.ఐ.టి.యు. మేడే ప్రదర్శన



సి.ఐ.టి.యు.  
హైదరాబాద్ నగర  
కార్యాలయం వద్ద  
కా॥చారి  
పతాకావిష్కరణ



పతాకావిష్కరణ  
చేస్తున్న  
కా॥సుధాభాస్కర్





మే - 2007

# కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి 21 సంఖ్య 05

విడి ప్రతి వెల : రూ. 5

సం॥ చందా : రూ. 50

## విషయ సూచిక

ప్రభుత్వం మెడలు వంచిన

గ్రామసేవకులు-----	3
భుజం నొప్పికి చెల్లుచీటి-----	6
చీమల లోకం చూసాద్దాం-----	12
సి.ఐ.టి.యు. రాష్ట్ర కాన్ఫెరెన్స్-----	14
మెడికల్ రిఫ్ట్ రాష్ట్ర మహాసభ-----	15
పాదుపు గ్రూపులు-----	17
ఎర్ర బస్సు - కథ-----	20
కార్మికులను విస్తరించిన బడ్జెట్ -----	22
టిబిడిలో సిఐటియు విజయం -----	24
కష్టజీవుల కథాసంపుటి -----	25
రక్షణ రంగంలో పైవేటికరణ -----	27
చల్తే... చల్తే ! -----	29

## మేనేజర్ కార్మికలోకం

ఇ.నం. 1-7-139/44, ఎస్. వి. జి. పురక కేంద్రం, ఎస్.ఆర్. కె. నగర్, రిసాలగడ్డ, జమిన్సాన్ పూర్, ముప్పరాబాద్, హైదరాబాద్-20.  
ఫోన్ : 27612474 ఫ్యాక్స్ : 27610128

## ఎడిటోరియల్ బోర్డు

ఎడిటర్ : పి.రోజా

సభ్యులు :

పై. సిద్ధయ్య, పర్వ సత్యనారాయణ, పి.లజయ్ కుమార్, ఆర్.ఎస్.మూర్తి, సత్యభాస్కర్, ఆర్.సుధాభాస్కర్, ఎస్.వీరయ్య

## మేనేజిరియల్ బోర్డు

మేనేజర్ : పై. సిద్ధయ్య

సభ్యులు :

పర్వ సత్యనారాయణ, ఎస్.పుణ్యవతి, వెంకట్, ఆర్.ఎస్.మూర్తి.

## సంపాదకీయం

## సమ్మెలు కార్మికులకు ద్రోహం చేస్తున్నాయా?

కార్మికులకు మాయమాటలు చెప్పి వారిని సమ్మెల్లోకి లాగి వారికి ద్రోహం చేస్తున్నారని ఐ.యన్.టి.యు.సి. జాతీయ అధ్యక్షులు సంజీవరెడ్డి, సి.ఐ.టి.యు. తదితర వామపక్ష సంఘాలపై ఆరోపణలు చేయడం వారికుటిలబుద్ధికి నిదర్శనం. పాలకులు, యజమానుల మెప్పు పొందేందుకే ఈ ఆరోపణలు. ప్రపంచ బ్యాంకు వకాల్తా పుచ్చుకొని కార్మికవర్గాన్ని గందరగోళ పరిచేందుకే ఆయన పై ఆరోపణలు చేశారు.

సమ్మెహక్కు కార్మిక వర్గం జన్మహక్కు. పోరాడి సమ్మె హక్కును చట్టబద్ధంగా సాధించారు. యజమానులకూ ఈ చర్య అవసరమయింది. ఈ హక్కు లేకముందు అసంతృప్తి చెందిన కార్మికవర్గం ఫ్యాక్టరీలను ధ్వంసం చేశారు. తమను కాల్చుకుంటూ నిలుపు దోపిడీ చేస్తున్న పలువురు యజమానులను వధించారు. కార్మికుల అసంతృప్తిని తమపైకి రాకుండా దారిమళ్ళించేందుకు రక్షణవాల్తు కావల్సివచ్చింది. అందుకే సమ్మెహక్కు కార్మికులకే కాదు, యజమాన్యాలకు ఎంతో అవసరం. ఈ చారిత్రక వాస్తవాలను మభ్యపెట్టడం సంజీవరెడ్డిగారికి తగునా?

సమ్మెలు వద్దు - సమస్యలను సామరస్యంగా పరిష్కరించుకోవాలని ఐ.యన్.టి.యు.సి. నాయకులు ప్రబోధాలు చేస్తున్నారు. తమ సమస్యలను సామరస్యంగా పరిష్కరించుకోవాలనే కార్మికవర్గం కోరుకుంటుంది. యజమాన్యాలు అందుకు అవకాశం ఇవ్వరు. పాలకుల అండతో కార్మికోద్యమాలనే చిదిమేసే కుట్రలకు, నిర్బంధాలకు పాల్పడుతారు. అసలే పెట్టుబడిదారీ సమాజం. లాభం తప్ప మరో యావలేదు. కార్మిక చట్టాలకు పాతరవేసి వారి ప్రతిఘటనాశక్తిని నిర్వీర్యం చేసే కుట్రలకు పాలకులు పాల్పడుతున్న కాలం. అయినా రెడ్డిగారు చెప్పినట్లు కార్మికవర్గం తెల్లజెండా ఎత్తడంలేదు. 1991 తర్వాత 11 జాతీయ సమ్మెలు నిర్వహించారు. పలు సమరశీల పోరాటాల్లో పాల్గొన్నారు. ఈ పోరాటాలన్నింటా ఐ.ఎన్.టి.యు.సి. ముఖం చాటేసింది. కార్మిక వర్గానికి ద్రోహం చేసి పాలకులకు వంత పాడింది.

సమ్మెల వల్ల పరిశ్రమలు మూలబడతాయన్నది, నష్టాలు వస్తాయన్నది మరో వంకరవాదన. పరిశ్రమలమూతకు, వాటినష్టాలకు కార్మికవర్గానికి ఏ సంబంధం లేదు. పైగా కార్మికవర్గం కొనుగోలుశక్తి పడిపోయి వస్తువులు కొనలేని స్థితి ఏర్పడితే పరిశ్రమలు మూతబడతాయి. నేటి పరిశ్రమలు మూతకు మరోకారణం విదేశీ సరుకులు వెల్లువలా దేశంలోకి వచ్చిపడటం. ఆ పోటీని తట్టుకోలేక స్వదేశీ పరిశ్రమలు మూతబడుతున్నాయి. కార్మికవర్గాన్ని కలుపుకొని బహుళజాతి సంస్థలు, వారికి మద్దతుదారులైన పాలకులపై యజమాన్యాలు పెద్దపోరాటాలు సాగించాలని సి.ఐ.టి.యు. కోరుతున్నది. వాస్తవం ఇదికాగా - పాలకులకు, విదేశీ కంపెనీలకు వంతపాడుతూ ప్రపంచ బ్యాంకు విధానాలకు వకాల్తాపుచ్చుకొన్న సంజీవరెడ్డిగారు కార్మిక సమ్మెలకు రాజకీయ రంగు పూయటం సాహసమే.



తమ ఆధిపత్యం నెల్పుకొనేందుకే సమ్మెలకు వామపక్షాలు, సి.ఐ.టి.యు.లు పాల్పడుతున్నాయని మరో బురదజల్లుడు వ్యాఖ్య. ఇటీవలే గ్రామసేవకులు తమ కనీస హక్కుల సాధన కోసం 29 రోజులు సమ్మె చేశారు. సహజంగానే సి.ఐ.టి.యు. వారి సమ్మెను బలపరిచింది. అల్పజీవులైన వారి సమస్యలు పరిష్కరించమని ప్రభుత్వాన్ని కోరేందుకు కూడా సంజీవరెడ్డిగారు, ఐ.యన్.టి.యు.సి. నాయకులకు నోరుపెగల్లేదు. కారణం గ్రామసేవకులను కనీసం మనుషులుగా కూడా శ్రీమాన్ సంజీవరెడ్డిగారు గుర్తించక పోవడం కాదా?

జీతభత్యాల కోసం పోరాడే పరిస్థితులకు కాలం చెల్లిందని ఐ.యన్.టి.యు.సి. నాయకులు శలవిస్తున్నారు. రిటైర్మెంట్ అనంతరం వారి భద్రత కోసం పని చేయాలన్న వింతవాదన ముందకు తెచ్చారు. ఇది పోరాడుతున్న కార్మికవర్గం చెవిలో పూలు పెట్టేందుకే. సర్వీసులో వుండగా కార్మిక వర్గం కలిసి వుంటుంది. రిటైరయ్యాక విడిపోతుంది. సర్వీసులో వుండి, ఐక్యంగా వున్న కాలంలోనే తక్షణ సమస్యలు, రిటైర్మెంట్ బెనిఫిట్స్, పెన్షన్ వగైరా హక్కులను పోరాడటం ద్వారానే సాధించారు.

నేడు ప్రపంచీకరణకు ప్రపంచ వ్యాపితంగా ప్రతిఘటన ఎదురొస్తున్నది. భారత కార్మిక వర్గం ఆ ప్రధాన ప్రపంతిలో భాగం కావాలని కోరుతున్నది. అందుకు అన్ని కేంద్ర కార్మిక సంఘాలు ఏకం కావాలని కార్మికవర్గం వాంఛిస్తున్నది. అందుకు భిన్నంగా కార్మిక ఐక్యతకు భగ్నం కలిగించే వారిని చరిత్ర క్షమించదు. ఈ సత్యాన్ని సంజీవరెడ్డి గారు, ఆయన అనుయాయులు గమనించాలి. సి.ఐ.టి.యు.పై నిందలుమాని ప్రధాన ప్రపంతిలో కలిసిరావాలి.



...





మీదకం

వివిధ  
పత్రికల  
సౌజన్యంతో





# ప్రభుత్వం మెడలు వంచి

సమస్యలు పరిష్కరించుకున్న గ్రామసేవకులు



రెవెన్యూ వ్యవస్థ రాష్ట్రప్రభుత్వ శాఖలలో కీలకమైనది. ఆ వ్యవస్థకు పట్టుకొమ్మలు గ్రామసేవకులు. రాష్ట్ర అధినేతల దగ్గర నుండి గ్రామంలో వార్డు సభ్యుల వరకు వీరు సేవలు చేయాలి. అందుకే కొన్ని ప్రాంతాలలో వీరిని 'వెట్టిలు'గా కూడా పిలుస్తారు. సేవలు చేయించుకునే పాలకులకు శ్రమకుతగ్గ ఫలితం వీరికి ఇవ్వాలనే స్పృహ లేకపోవడం దురదృష్టకరం.

గ్రామసేవకులలో అత్యధికులు దళితులు, మైనారిటీలు, బలహీనవర్గాలకు చెందినవారు. పూర్వం నుండి వీరికి భూములు, ఇతర స్థిరాస్తులు లేకపోవడంతో భూస్వాములు, జమీందార్ల ఇండ్లల్లో వెట్టిచాకిరి చేసి వారి దయాదాక్షిణ్యాలపై ఆధారపడి జీవించేవారు. కాలక్రమేపి రెవెన్యూ వ్యవస్థలో వీరు కూడా భాగస్వాములైనారు. నామమాత్రపు వేతనాలు పొందేవారు. సమస్యలతో విసిగివేసారిన గ్రామసేవకులు సంఘటితమై సంఘం పెట్టుకున్నారు. అనేక దశలుగా పోరాటాలు చేసి వేతనాన్ని రూ.300 నుండి 1200 రూ.లకు పెంచుకున్నారు. గతంలో చేసిన పోరాటాలకు, ఇప్పుడు 29రోజుల సమ్మె సందర్భంగా జరిగిన ఆందోళన, పోరాటాలకు వ్యత్యాసం వుంది. వాటిని గమనిద్దాం.

కాంగ్రెస్ పార్టీ 2004 ఎన్నికల మ్యానిఫెస్టోలోని 30వ పేజీలో గ్రామసేవకులను నాలుగవ తరగతి ఉద్యోగులుగా గుర్తిస్తామని పేర్కొన్నది. అనేక ఎన్నికల సభలలో, రాజశేఖరరెడ్డిగారు నిర్వహించిన పాదయాత్రల సందర్భాలలోనూ గ్రామసేవకుల వేతనాలు పెంచు తామని, అర్హులకు ప్రమోషన్లు కల్పిస్తామని హామీనిచ్చారు. ఎన్నికలలో గెలిచాక, కాంగ్రెస్ ఒక సంవత్సరకాలం పరిపాలన పూర్తిచేసుకున్న సందర్భంగా వారు జరిపిన సమీక్షలలో గ్రామసేవకులను నాలుగో తరగతి ఉద్యోగులుగా గుర్తించలేమని చేతులెత్తేశారు. "ఓడ దాటేదాక ఓడ మల్లయ్య, ఓడ దాటిన తరువాత బోడిమల్లయ్య" అన్నట్లుగా కాంగ్రెస్ వ్యవహరించింది.

రెవెన్యూవ్యవస్థ ఏర్పాటు చేసే సందర్భంలో స్వయంగా రెవెన్యూశాఖ మంత్రి ధర్మానప్రసాద్ రావు చదువుకున్న గ్రామసేవకులకు పదోన్నతులు కల్పిస్తామని ఆశలు రేపారు. వ్యవస్థ ఏర్పడ్డాక అలాంటి అవకాశం లేదని దాటవేశారు. ఇప్పుడు జాగ్రత్తగా విషయాలను పరిశీలిస్తే అసలు కొత్త పోస్టులే వుండవని, అందుబాటులో వున్న రెవెన్యూశాఖలోని ఉద్యోగులతోనే సర్దుబాటు చేస్తారని తెలుస్తుంది.





#### సమ్మెలోకి వెళ్ళిన నేపథ్యం :

వేతనాలు, కరువు భత్యం (డిఎ), విఆర్ఓ (విలేజ్ రెవెన్యూ ఆఫీసర్) ప్రమోషన్లు తదితర హామీలు అమలు చేస్తామని అసెంబ్లీలో స్వయంగా ముఖ్యమంత్రి, రెవెన్యూశాఖ మంత్రిలిచ్చిన వాగ్దానాలు అమలుకాలేదు. సమస్యల పరిష్కారానికి చర్యలకు పిలిచిన రెవెన్యూమంత్రి పలుసార్లు చర్యలకు రాకుండా ముఖం చాటేశారు. ప్రతిదీ ముఖ్యమంత్రితో చర్చించనిదే ఏమి చేయలేమని మాటమార్చారు.

2005లో ఆందోళన చేసిన సందర్భంగా వేతనాలు పెంచుతామని, కరువుభత్యం రూ.25 నుండి రూ.50లకు పెంచుతామని, అర్హులైన వారికి ప్రమోషన్లు ఇస్తామని, సర్వీస్ రూల్స్ సవరించి, పెండింగ్ సమస్యలను పరిష్కరించి అమలు చేస్తామని ప్రభుత్వం హామీ ఇచ్చింది. ప్రభుత్వం యిచ్చిన హామీల అమలుకు ఎం.ఎల్.ఎ. లందరికీ వినతిపత్రాలు, ఎమ్మార్వో కార్యాలయాల వద్ద ధర్నాలు, హైదరాబాద్ లో నిరాహారదీక్షలు జిల్లాకలెక్టర్ కార్యాలయాల దిగ్బంధం చేశారు. వందలాది మంది అరెస్టయి జైళ్ళకు వెళ్ళారు. అయినా ప్రభుత్వం స్పందించ లేదు. మార్చి 21న సిబిఐయు రాష్ట్ర నాయకత్వంతో ముఖ్యమంత్రిగారు అసెంబ్లీలో చర్యలు జరిగిన సందర్భంగా వేతనం, ప్రమోషన్లు, డిఎ, ఇతర సమస్యలు పరిష్కరిస్తామని అంగీకరించి, ఆ తరువాత వేతనాలు, డిఎ విషయాలలో ఆ మాటే ఎత్తవద్దన్నారు. పైగా వయస్సుమీరిన గ్రామసేవకులు తప్పనిసరిగా పదవీ విరమణ చేయాలనే వాదనను పెట్టారు. మార్చి 22 నుండి గ్రామసేవకుల సమ్మె ప్రారంభం అయ్యింది. 8.2.07న 8 డిమాండ్లతో ప్రభుత్వానికి సమ్మెనోటీసు ఇచ్చారు. చట్టం ప్రకారం 45 రోజుల వ్యవధివున్నా పాలకులు వీరిమొర ఆలకించలేదు.

#### బలహీనుల-బలమైన పోరాటం :

గ్రామసేవకు లను ప్రభుత్వం తక్కువగా అంచనా వేసింది. గ్రామానికి ఒక్కరు, ఇద్దరు ఉంటారు. వీరేమి సమ్మె చేస్తారు. అదరించి, బెదిరించి సమ్మెను నీరుకార్చవచ్చని భ్రమపడింది. కాని ప్రభుత్వ భ్రమలు భ్రమలుగానే మిగిల్చారు. బలహీనులు అనుకున్న గ్రామసేవకులు. (ఇక్కడ బలవంతమైన సర్పాన్ని బలహీనమైన చలిచీమలు లొంగదీసుకున్న వైనం గుర్తుకొస్తుంది) నిరవధికంగా 29రోజులు సమ్మెచేశారు. విచ్చిన్నం చేయడానికి స్థానిక కాంగ్రెస్ నాయకులు, ప్రజాప్రతినిధులు, రెవెన్యూశాఖలోని కొందరు అధికారులు సమ్మెను నీరుగార్చాలని చేసిన ప్రయత్నాలు ఫలించలేదు. గ్రామసేవకులు వివిధ రూపాలలో పోరాటాన్ని కొనసాగించారు. రాష్ట్రవ్యాప్తంగా నిర్వహించిన “లబోదిబో” కార్యక్రమం సమస్యలకు అద్దంపట్టింది. రెవెన్యూ డివిజన్ కార్యాలయాలు దిగ్బంధం చేశారు. కలెక్టరేట్ పికెటింగ్లు చేసి వరిపాలనను స్తంభింపజేశారు. ఆ సందర్భంగా పోలీసులు లాఠీచార్జీలు, అరెస్టులకు పాల్పడ్డారు. విన్నూత్న రీతిలో రాష్ట్రవ్యాప్తంగా గ్రామసేవకులు గుండ్లు గీయించుకున్నారు. చెవిలో పువ్వులతో నిరసనలు తెలిపారు.

#### గ్రామసేవకులను ఒంటరి చేసేందుకు కుట్ర :

సమస్యను ప్రక్కదారి మళ్ళించేందుకు అనేక ప్రయత్నాలు చేసింది. చివరకు గ్రామసేవకుల సమ్మెను రాజకీయం చేసేందుకు పూనుకుంది. కాంగ్రెస్ శాసనసభాపక్షం నుండి ప్రెస్ మీట్ పెట్టి కొంతమంది రాజకీయ ప్రయోజనంకోసం రెచ్చగొడుతున్నారు. ముఖ్యంగా సిపిఎం పార్టీ రెచ్చగొడుతుందని ప్రకటించింది. ఇతర వర్గాలు, ఉద్యోగసంఘాలు, ప్రజల నుండి మద్దతు రాకుండా చేసేందుకు, సంఘీభావ ఉద్యమాలు అండగా నిలవకుండా





అసెంబ్లీ ఎదుట గ్రామ సేవకుల భిక్షాటనపై పోలీసుదాడిలో గాయపడ్డ గ్రామసేవసంఘం రాష్ట్ర కార్యదర్శి ఎం.బాపూజీ

వుండేందుకు ప్రయత్నించింది. గ్రామసేవకులను ఒంటరి చేసేందుకు ప్రయత్నించింది. పైగా పచ్చిఅబద్ధాలను ప్రచారం చేసింది. వరంగల్ జిల్లాలో ప్రజాపథంలో ముఖ్యమంత్రిని గ్రామసేవకులు నిలదీయగా దశలవారీగా రూ.3వేలు వేతనాలు పెంచుతామని ప్రకటించారు. కృష్ణాజిల్లాలో ప్రజాపథంలో మొదటిదశ ఎంత పెంచుతారో స్పష్టం చేయాలని నిలదీయగా ఆర్థిక పరిస్థితి బాగాలేదని మాటమార్చారు. ధర్మాన ప్రసాదరావు వేతనాలు పైసా కూడా పెంచలేమని తెగేసి చెప్పారు. పార్టీటైం వారికి వేతనాలు ఎలా పెరుగుతాయని వాదనకు దిగారు. బ్రిటిషు వ్యవస్థ చేసిన తప్పుకు మేము బాధ్యులమా? అని

ప్రశ్నించారు. ప్రభుత్వమొండివైఖరి వల్ల కలతచెంది నిజాంబాద్, కరీంనగర్, చిత్తూరు, మెదక్ జిల్లాలలో సమ్మె శిబిరాలలో గుండె ఆగి నల్లరు గ్రామసేవకులు మరణించుట దురదృష్టకరం.

**విశాల మద్దతును కూడగట్టిన గ్రామసేవకులు :**

ఒకప్రక్క ప్రభుత్వం ఎంత వేగంగా గ్రామసేవకులను ఒంటరి చేయాలని చూసిందో, అంతే వేగంగా గ్రామసేవకులు విశాల మద్దతును కూడగట్టారు. రాష్ట్రంలోని అన్ని పార్టీల, ట్రేడ్ యూనియన్ల, ఉద్యోగసంఘాల, ప్రజాసంఘాల మద్దతును వారు పొందగల్గారు. కూడగట్టారు. రాష్ట్ర అసెంబ్లీలో 5సార్లు వాయిదా తీర్మానాన్ని ఇచ్చాయి. అసెంబ్లీని సైతం అడ్డుకున్నాయి. 5సార్లు ఒకే సమస్యపై అసెంబ్లీలో వాయిదా తీర్మానం ఇవ్వడం రాష్ట్ర చరిత్రలో ఇదే మొదటిది. కొన్నిచోట్ల కాంగ్రెస్ వారే ఈ పోరాటానికి మద్దతు నివ్వకపోతే అభాసుపాలవుతామని భావించి స్వయంగా దీక్ష శిబిరాలలో వచ్చి పాల్గొన్నారు. హైదరాబాద్ సిఎల్ఆర్ కార్యాలయంలో నిర్వహించిన రౌండ్ టేబుల్ సమావేశానికి వివిధ కార్మిక, ఉద్యోగసంఘాలు పాల్గొని మద్దతునిచ్చాయి. జెఎసి, రెవెన్యూ సర్వీసు అసోసియేషన్ ఎ.పి. వి.ఆర్.ఓ. ఫెడరేషన్ లాంటి ఉద్యోగ సంఘాలు సమ్మె జయప్రదానికి సహకరించాయి. సిపిఎం రాష్ట్ర కార్యదర్శి శ్రీ బి.వి. రాఘవులు ఏకంగా సచివాలయం

గేట్ దగ్గర ధర్మాకు పూనుకున్నారు. సిఐటియు రాష్ట్ర నాయకత్వం హైదరాబాద్ లో ధర్మాలు, ప్రదర్శనలపై ఎన్ని నిషేధాలున్నా వాటిని లెక్క చేయకుండా సాక్షాత్తూ అసెంబ్లీ ముందే భిక్షాటన నిర్వహించారు. ప్రజాపథం నడవకుండా గ్రామసేవకులు అడ్డుకోవడంతో ప్రభుత్వం ఉక్కిరిబిక్కిరి అయ్యింది.

**పోరుబాటే పరిష్కారం:**

ఈ సత్యాన్ని మరోమారు నిరూపించారు గ్రామసేవకులు. ప్రభుత్వం ఎంత మొండిగా వున్న, ఎన్ని జిమ్మిక్కులు చేసినా గ్రామసేవకుల గుండ్లు గీయించుకునే పోరాటం, ప్రభుత్వానికే గుండుగీసింది. ప్రభుత్వం దిగిరాక తప్పలేదు. పైసా పెంచనన్న ప్రభుత్వం డిఎ రూ.50లు, వేతనం రూ.100లు పెంచింది. అర్హతగల వారికి విఆర్ఓలుగా పదోన్నతులు, జిల్లా యూనిట్ నుండి డివిజన్ యూనిట్ గా (అటెండర్) పదోన్నతులు, ప్రకాశంజిల్లా నీరుగంటీలకు సంవత్సరంలో పూర్తికాలం వేతనం, వాటాబందీ సమస్యల పరిష్కారానికై ముఖ్యమంత్రి, రెవెన్యూ మంత్రి, రెవెన్యూశాఖా కార్యదర్శులతో విడివిడిగా చర్చలు జరిపి, సమస్యలను సాధించుకొని ఒప్పందం కుదుర్చుకున్నారు.

**ఏ ప్రభుత్వమైన పోరాటానికి తలొగ్గాల్సిందే :**

గతంలో టిడిపి ప్రభుత్వం హోయంలో అనేక పోరాటాలు చేసి గ్రామసేవకులు విజయాలు సాధించుకున్నారు. ఇప్పుడు ప్రభుత్వం ప్రపంచబ్యాంకు షరతులను అంగీకరించి, ఉద్యోగుల్ని కుదించాలని, ఉద్యోగులపై పెట్టే ఖర్చును తగ్గించాలని, ఖాళీలను పూర్తి చేయకుండా ఉండాలని తీవ్రం చేస్తున్న దశలో దీర్ఘకాలంగా సమ్మెచేసి ప్రభుత్వం మెడలు వంచి సమస్యలను పరిష్కరించుకున్న పోరాటం గ్రామసేవకులతోపాటు ఇతర ఉద్యోగుల్లో, కార్మికవర్గంలో పోరాటాల పట్ల విశ్వాసాన్ని పెంచింది. ఈ సమ్మెను స్ఫూర్తిగా తీసుకోవాలి.

**ఇది అపూర్వ విజయం :**

ఇంత చేస్తే పెరిగింది రూ.100లేనా? అని చప్పరించేవారుంటారు. ఒక ఉద్యోగ సంఘంవారు అండగా నిలవటాన ఆకొద్దయినా సాధించగల్గారు అంటూ వాస్తవాలను వక్రీకరించే వాదనలూవున్నాయి. రాష్ట్రంలోని వేలాదిమంది గ్రామసేవకులు 29 రోజుల సమ్మెను చెక్కుచెదరని మనోనిబ్బరం, ఆత్మవిశ్వాసంతో కొనసాగించారు. ఆదినుండి ఈ పోరాటానికి, వారి ఉద్యమానికి అండగా సి.ఐ.టి.యు. నిలిచింది. పలు ప్రజాసంఘాలు, ఉద్యోగ, కార్మిక, ఉపాధ్యాయ సంఘాలు అపూర్వ సంఘీభావంతో వీరి పోరుకుదన్నగా నిలిచారు. వర్గ సమైక్యతను కాపాడారు. “విశాల కార్మికవర్గంలో మీరు ఒంటరిగాలేరు. మేమంతా అండగావున్నాం....” అంటూ చైతన్య స్ఫూర్తిని కల్గించారు. రాష్ట్ర జె.ఎ.లు ముఖ్యంగా రెవెన్యూ అసోసియేషన్ నాయకత్వం తుది దశ చర్చల్లో సహకారం అందించటం అభినందనీయం. ఈ ప్రయత్నాలన్నీ కలసి ప్రభుత్వంపై వత్తిడి పెంచి ఒప్పందానికి మార్గం సుగమం చేశాయి.

**- పాలడుగు భాస్కర్, సిఐటియు రాష్ట్ర కార్యదర్శి**



# భుజంనొప్పికి చెల్లుచీటి

విజ్ఞాన-విజ్ఞాన


## ఎందుకు వస్తుంది?

భుజాలను అధిక శ్రమకు గురిచేసే ఏ పని చేసినా భుజం నొప్పి సమస్య ఏర్పడుతుంది. పదేపదే చేతులను పైకి లేపి ఆడాల్సి వుంటుంది కాబట్టి క్రిడాకారుల్లో ఈ సమస్య తరచుగా కనిపిస్తుంది. రైతులు, ట్రాక్టర్ డ్రైవర్లతో పాటు ఇంటి పనులు చేసుకునే మామూలు గృహిణుల్లో కూడా ఈ భుజంనొప్పి సమస్య కనిపించవచ్చు. ఉక్కు పరిశ్రమల్లో పనిచేసే వాళ్లు, రోజంతా బరువులెత్తే వాళ్లలో కూడా పనిభారమంతా భుజాల మీదే పడుతుంది. కాబట్టి ఇలాంటివాళ్లు భుజంకీలు సమస్యలకు గురయ్యే అవకాశం ఎక్కువ. రోడ్డు ప్రమాదాలకు గురయినప్పుడు కూడా భుజంకీలు దెబ్బతినే అవకాశం ఎక్కువగా ఉంటుంది.

## భుజంకీలుకూ ఆర్థోస్కోపి

ప్రపంచవ్యాప్తంగా రెండు శాతం మంది భుజం సమస్యలతో బాధపడుతున్నారు. చాలాకాలం దాకా ఈ సమస్యకు సరియైన చికిత్స లేదు. కీళ్లకు సంబంధించి భుజం చికిత్స ఎక్కువ కష్టమైనది కావడమే ఇందుకు కారణం. ఏళ్ల తరబడి ఏ పని లేకుండా ఖాళీగా కూర్చునే స్థితి ఏర్పడేది. ఎంతో మానవ శక్తి వృథా అయ్యేది. కొంత కాలం క్రితం శస్త్ర చికిత్సతో సమస్యను తగ్గించే కృషి మొదలయ్యింది. కానీ, కోలుకోవడానికి పట్టే సమయం చాలా ఎక్కువ. వారాల పర్యంతం ఆసుపత్రిలో ఉండవలసిందే. అయితే ఇటీవల వచ్చిన ఆర్థోస్కోపి చికిత్సలు

పాశ్చాత్య దేశాల్లో రోడ్డు ప్రమాదాల సంఖ్య తక్కువ కాబట్టి అక్కడ ప్రమాదం వల్ల భుజం నొప్పి తెచ్చుకునే వాళ్లు 10 శాతమే. కానీ మనదేశంలో రోడ్డు ప్రమాదాల వల్ల గాయపడిన వారిలో 90శాతం మంది భుజం సమస్యలకు లోనయ్యేవాళ్లే. కాబట్టి ఈ విషయంపై శ్రద్ధ పెట్టడం అవసరం.



సమస్యను అతివేగంగా తగ్గిస్తున్నాయి. సాధారణంగా మోకాలి కీలులో సమస్యలున్నప్పుడు, లిగమెంటు దెబ్బతిన్నప్పుడు ఆర్థోస్కోపీ చికిత్సను ఉపయోగిస్తారు. భుజంకీలు సమస్యల నిర్ధారణ, చికిత్సల కోసం కూడా ఇప్పుడు ఆర్థోస్కోపీ పద్ధతిని ఉపయోగిస్తున్నారు. ఈ చికిత్స వల్ల ఎక్కువ రోజులు ఆసుపత్రిలో ఉండాల్సిన అవసరం లేదు.

## ఆరునెలల్లో అంతా ఓ.కే.

ఆర్థోస్కోపీ చికిత్స 20 ఏళ్ల క్రితమే మొదలైనా ఎప్పటికప్పుడు ఎంతో పరిణతి సాధిస్తోంది. ఈ చికిత్సకోసం అత్యాధునికమైన ఆర్థోస్కోపీ పరికరం అందుబాటులోకి వచ్చింది. దీనివల్ల ఓపెన్ సర్జరీ అవసరం తప్పిపోయింది. పైగా ఈ విధానంలో కీలును బిగించడానికి బయోడిగ్రేడ్బుల్ స్క్రూలు వినియోగిస్తారు. అంతుకు ముందు స్టీల్ స్టేపుల్స్ను, టైటానియం యాంకర్స్ను ఉపయోగించేవారు. శస్త్ర చికిత్స చేసిన తరువాత మరోసారి చిన్న శస్త్ర చికిత్స చేసి యాంకర్లను తొలగించవలసి వచ్చేది. బయోడిగ్రేడ్బుల్ యాంకర్లతో ఈ సమస్యలేదు. ఇవి కొన్నాళ్లకు శరీరంలో కరిగిపోతాయి. వాటిని మళ్ళీ బయటికి తీసే అవసరం, శస్త్రచికిత్స చేయించుకునే పని లేదు. వీటిని అమర్చిన ఆరు నెలల్లోగా ఎప్పటిలా అన్ని పనులూ చేసుకోవచ్చు. క్రిడల్లో సైతం పాల్గొనవచ్చు.

- డాక్టర్ రఘువీర్ రెడ్డి, ఆర్థోపెడిక్ ఆర్థోస్కోపిక్ సర్జన్  
ఇనిస్టిట్యూట్ ఆఫ్ స్పోర్ట్స్ ఇంజురీ అండ్ ఆర్థోస్కోపీ,  
హైదరాబాద్.


## అశ్రద్ధ చేస్తే ప్రమాదమే

నడుమునొప్పి, మెడనొప్పి వస్తే మెలికలు తిరిగిపోతాయి. పనులన్నీ స్తంభించిపోతాయి. భుజం నొప్పిగా ఉంటే అదే పోతుందిలే అనుకుంటాం. నొప్పి తగ్గేందుకు అయింట్మెంట్ లేదా పెయిన్ కిల్లర్ వేసుకొని ఊరుకుంటాం. కానీ నొప్పి వెనుక కొన్ని సందర్భాల్లో బలమైన కారణాలు ఉండవచ్చు. ముఖ్యంగా రోడ్డు ప్రమాదాలకు గురైనప్పుడు కొన్నిసార్లు పైకి గాయాలేమీ కనిపించవు ఎక్కువ సందర్భాల్లో భుజం దెబ్బతింటుంది. భుజం కీలు పక్కకు జరగడం, కీలు తన స్థానంలో ఉండకుండా గుండ్రంగా తిరగడం, కీలులో పగుళ్లు రావడం, బిగుసుకుపోవడం ప్రధానంగా ఉండే సమస్యలు. ఒక్కోసారి భుజం కీలులో ఉండే రెండు ఎముకల మధ్య లిగమెంటు కూడా దెబ్బతినవచ్చు. హఠాత్తుగా చేతులు పైకి లేపడం, శక్తికి మించిన బరువులెత్తడం వంటి వాటివల్ల ఇవి దెబ్బతినవచ్చు. వీటిని నిర్లక్ష్యం చేస్తే పరిస్థితి విషమించి చేయి కదల్చలేని స్థితి ఏర్పడే ప్రమాదం వుంది. లేదంటే అది శాశ్వత అంగవైకల్యంగా మిగిలిపోవచ్చు. కాబట్టి భుజంనొప్పిని అశ్రద్ధ చేయకుండా వెంటనే డాక్టర్ను సంప్రదించాలి.




# ఉద్యమ వార్తలు

గ్రామసేవకుల శిరోముండన  
నిరసన కార్యక్రమము




ఏప్రిల్ 4న మహబూబ్ నగర్ పట్టణంలో శిరోముండన నిరసన కార్యక్రమంలో గ్రామసేవకుల సంఘం జిల్లా అధ్యక్షులు నిరంజన్, ప్రధాన కార్యదర్శి వెంకటేశ్, గౌరవాధ్యక్షులు గోవిందు, గౌరవకార్యదర్శి, సిఐటియు జిల్లా ప్రధానకార్యదర్శి ఎస్.ఎం.ఖలీల్ పాల్గొన్నారు.



ఏప్రిల్ 8న గ్రామసేవకుల నిరసన కార్యక్రమానికి ప్రకాశం జిల్లా జెఎసి చైర్మన్ షేకుఅబ్దుల్ బషీర్, ఎన్టీవోస్ జిల్లా కార్యదర్శి పి.పిచ్చయ్య, ఎన్టీవోస్ మహిళా విభాగం కన్వీనర్ పి.రాజ్యలక్ష్మి, ఎన్డబ్ల్యుఎఫ్ నాయకులు బి.వి.రావు, మెడికల్ & హెల్త్ నాయకులు కె.ఎ.రాజు తదితరులు హాజరై సంఘీభావం తెలియజేశారు. సంఘం జిల్లా అధ్యక్షుడు మాకంకోటయ్య, ప్రధాన కార్యదర్శి ఎం.సత్యనారాయణ, కోశాధికారి బి.సురేష్ బాబులు పాల్గొన్నారు.

నిరాహార దీక్షాశిబిరం



అనంపుటి తరంగ కార్మికుల సమస్యల పరిష్కారానికి హైదరాబాద్ నగర కమిటీ ఆధ్వర్యంలో, మార్చి 18న సిఐటియు నగర అధ్యక్షులు ఎస్.నర్సింహారెడ్డి నాయకత్వంలో జరిగిన నిరాహార దీక్షలలో ప్రసంగిస్తున్న రాష్ట్ర ప్రధానకార్యదర్శి ఎస్.వీరయ్య

5వేల మీటర్ల దూరంగా ధర్నాలా?

మెదక్ జిల్లా కేంద్రం సంగారెడ్డిలోగల ఆరాధన ఫ్రాట్ & జ్యూస్ (లి) పెప్సిపరిశ్రమ అక్రమంగా లాకౌట్ విధించింది. ప్రధానంగా వేతన ఒప్పంద సమస్యపై మొండిగా వ్యవహరిస్తూ ఈ చర్యకు పాల్పడింది. దీనితోపాటు కార్మికవర్గం ఎలాంటి ఆందోళన చేయక మునుపే యజమాన్యం కోర్టుద్వారా ఇంజక్షన్ ఆర్డర్ తీసుకొని వచ్చింది. కంపెనీ ప్రధాన గేట్ నుండి సుమారు 5వేల మీటర్ల వరకు ఎలాంటి ఆందోళన చేయకుండా ఇంజక్షన్ ఆర్డర్ తీసుకొని వచ్చింది. పరిశ్రమ ఉత్పత్తి, ముడిసరుకుల్ని ఇతర ప్రాంతాలకు తరలించింది. న్యాయస్థానం ఇన్నివేల మీటర్ల దూరం, అని పేర్కొనటం విద్వారంగా వుంది. రోజురోజుకి న్యాయ వ్యవస్థ కార్మిక వివాదాలలో తలదూర్చి యాజమాన్యాలకు అనుకూలమైన తీర్పులిస్తున్నదని, చట్టప్రకారం కనీస వేతనా లివ్వాల్సిందిగా యాజమాన్యాన్ని ఆదేశించేందుకు సిద్ధంకావటం లేదని కార్మికులు ఆవేదన చెందుతున్నారు.



## అంగన్వాడీలచే 9గంటల కలెక్టరేట్ ముట్టడి

మెదక్ జిల్లాలో అంగన్వాడీ వర్కర్లు ఎదుర్కొంటున్న సమస్యలను పరిష్కరించాలని ఆంధ్రప్రదేశ్ అంగన్వాడీ వర్కర్స్ & హెల్పర్స్ యూనియన్ (సిఐటియు) ఆధ్వర్యంలో ఏప్రిల్ 16, 17 తేదీలలో 24గంటల ధర్నాకు పిలుపునిచ్చింది. ఈ మేరకు ఏప్రిల్ 16న జిల్లావ్యాప్తంగా పెద్దఎత్తున అంగన్వాడీ వర్కర్లు కలెక్టరేట్ కు తరలివచ్చారు. ఉ.10గంటలకు ప్రారంభమైన పికెటింగ్ సా. 6గంటలకు కొనసాగింది. మండుటెండను కూడా లెక్క చేయకుండా పసిపిల్లలతో టీచర్లు, ఆయాలు పాల్గొన్నారు. కలెక్టరేట్ వద్ద ప్రధాన రోడ్లపైనే ఇంటినుండి వెంట తెచ్చుకున్న భోజనాలను భోజనాలు చేశారు. వినూత్నంగా నిరసన తెలియజేశారు. పోలీసు అధికారులు స్పందించి ఎస్పీ ద్వారా కలెక్టర్ ను సంప్రదించారు. జాయింట్ కలెక్టర్, ఎస్పీ ఉద్యమకారుల వద్దకు వచ్చి యూనియన్ నాయకులతో చర్చించి సమస్యల పరిష్కారానికి హామీ నిచ్చారు. పిడి అక్రమాలపై విచారణజరిపి

చర్యలు తీసుకోంటామని హామీ నివ్వడంతో పికెటింగ్ ను విరమించారు. అనేక ప్రాజెక్టులలో దీర్ఘకాలికంగా ఎదుర్కొంటున్న టిఎ, డిఎ బకాయిలు, పెరిగిన వేతన బకాయిలు ఇవ్వకుండా వేధించడం, పర్సంటేజీలు, ఫుడ్ నాణ్యత లేకపోవడం, తూకాలలో మోసం వంటి సమస్యలు ఉన్నాయి. స్థానిక సంస్థల ఎన్నికలలో గెలుపొందిన అంగన్వాడీ వర్కర్లను రాజీనామా చేయమని వేధించడం, వేతన బకాయిలు వంటి సమస్యలు వున్నాయి.

ఈ సందర్భంగా సిఐటియు జిల్లా ప్రధానకార్యదర్శి జె.మల్లి ఖార్జున్ ధర్నానుద్దేశించి మాట్లాడుతూ సమస్యలను పరిష్కరించాలని, లేనియెడల పోరాటాలను తీవ్రతరం చేస్తామని హెచ్చరించారు.

సిఐటియు జిల్లా కార్యదర్శి ఎ.మాణిక్యం, యూనియన్ అధ్యక్షురాలు పద్మ, ప్రధానకార్యదర్శి లక్ష్మి, సిఐటియు నాయకులు అడివయ్య, ప్రవీణ్ మరియు 1500మంది అంగన్వాడీ వర్కర్లు 46 మండలాల నుండి పాల్గొన్నారు.

## జి.ఓ.297ను రద్దు చేయాలి



జి.ఓ. 297ను రద్దు చేయాలని డిమాండ్ చేస్తూ కరీనంగర్ జిల్లాలో 13.4.07న కేంద్ర ఆరోగ్యశాఖమంత్రి దిప్తి బొమ్మను దగ్ధం చేశారు. అలాగే 18.4.07న జిల్లాకలెక్టర్ గారికి వినతిపత్రం అందజేశారు.

## విరాళాల సేకరణ



సామాజిక చైతన్య యాత్రలు, భూపోరాటాలకు సంఘీభావంగా విరాళాలు సేకరిస్తున్న సిఐటియు హైదరాబాద్ నగర ప్రధాన కార్యదర్శి జె.వెంకటేశ్ మరియు తదితరులు.

## బి.ఎం.ఎస్. నుండి 1000 మంది సిఐటియులోకి

నిజామాబాద్ జిల్లా మద్నూర్ మండల కేంద్రంలో 20 జిన్నింగ్ & ప్రెస్సింగ్ పత్తి మిల్లుల ఫ్యాక్టరీలు ఉన్నాయి. వీటిలో వివిధ పనులలో 2250 మంది కార్మికులు రోజువారీ కూలీలుగా పని చేస్తుంటారు. గత 12సం॥లుగా బిఎంఎస్ సంఘంలో ఈ కార్మికులు సభ్యులుగా ఉన్నారు. బిఎంఎస్ సంఘం రాష్ట్ర నాయకత్వం (రాఘవేంద్రరావు) పత్తిమిల్లుల యాజమాన్యంతో లాలూచీపడి కార్మికుల వేతనం, ఇతర హక్కులకై పోరాటాలు నడుపనందున 35రూ.ల కూలీకే పని చేస్తున్నారు. ప్రతి సంవత్సరం యాజమాన్యంతో బిఎంఎస్ నాయకత్వం మిలాఖత్

అయిన ఫలితంగా 0.25 లేదా 0.50పైసలు మాత్రమే కూలీరేటు పెంచు కుంటున్నారు.

కార్మిక సమస్యల పట్ల సమరశీల పోరాటాలు నిర్వహిస్తున్న సిఐటియు సంఘంలో చేరితే మా సమస్యలు పరిష్కారమవుతాయను కున్న కార్మికులు 1000 మంది సిఐటియు సంస్థలో చేరారు. 500మందితో బహిరంగసభ జరిగింది. ఈ బహిరంగసభకు సిఐటియు రాష్ట్ర కార్యదర్శి పి.భాస్కర్ హాజరయ్యారు. పత్తిమిల్లు కార్మికులు సిఐటియు పోరాటాలు చూసి చేరినందున ఈ కార్మికుల సమస్యలపై సమరశీల పోరాటం చేసినా వేతనాలు పెంచు కుంటామని ఆయన చెప్పారు.



## జయప్రదమైన ముఢోల్ ప్రాజెక్టు మహాసభలు



అదిలాబాద్ జిల్లా ముఢోల్ మండల కేంద్రంలోని ఎంపిడిఓ ఆఫీసులోని మీటింగ్ హాల్ నందు అంగన్ వాడీ వర్కర్స్ & హెల్పర్స్ యూనియన్ ముఢోల్ ప్రాజెక్టు కమిటీ మహాసభలు జరిగినవి. మహాసభలకు ముఖ్య అతిథిగా విచ్చేసిన రాష్ట్ర

నాయకురాలు ధనలక్ష్మి మాట్లాడుతూ యూనియన్ ఆధ్వర్యంలో ఎన్నో పోరాటాలు చేసి హక్కులు సాధించుకున్నామని, లీవులు మరియు ఎన్నో సౌకర్యాల గురించి పోరాటాలు చేస్తున్నదని, రెగ్యులరైజ్ కొరకు తీవ్రమైన పోరాటాలు సిద్ధం కావాలని అన్నారు. బ్యాంకుల ద్వారానే వేతనాలు చెల్లించాలని, ప్రాజెక్టు మీటింగ్ లను రెగ్యులర్ గా జరపాలని, క్రొత్తగా అపాయింట్ అయిన 35 మందికి 3 నెలల వేతనాలు తక్షణమే ఇవ్వాలని డిమాండ్ చేశారు. ఈ మహాసభల నుద్దేశించి యూనియన్ జిల్లా కార్యదర్శి టి.ప్రమీల, సిఐటియు జిల్లా నాయకులు కిషన్ కుమార్లు ప్రసంగించారు. మహాసభలకు అధ్యక్షవర్గంగా రాజేశ్వరి, రేష్మా, వసంతగార్లు వ్యవహరించారు.

**నూతన కమిటీ :** అనంతరం ప్రాజెక్టు నూతన కమిటీని ఏకగ్రీవంగా ఎనుకున్నారు. అధ్యక్షులుగా వసంత, ఉపాధ్యక్షులుగా ఇందిర, ప్రధానకార్యదర్శిగా రేష్మా, సహాయకార్యదర్శిగా సావిత్రి, కోశాధికారిగా సురేఖ, కమిటీ సభ్యులుగా వనిత, గంగమణి, రుక్మాబాయి మరియు 4గురు కో-ఆప్షన్.

### సంఘీభావనిధి

రాష్ట్రంలో కె.వి.పి.యస్. ఆధ్వర్యంలో సాగుతున్న సామాజిక ఉద్యమాలు, రాష్ట్ర వ్యవసాయ కార్మిక సంఘం నిర్వహిస్తున్న భూ పోరాటాలకు సంఘీభావంగా కార్మిక వర్గం నుండి నిధి సేకరించాలని సి.ఐ.టి.యు. రాష్ట్ర కమిటీ పిలుపు నిచ్చింది. 22-4-07 వరకు రాష్ట్ర కేంద్రం కోటగా వివిధ జిల్లాల నుండి రాష్ట్ర కార్యాలయానికి చేరిన సంఘీభావ నిధి వివరాలు :

	జిల్లా	రూ॥
1.	శ్రీకాకుళం	1,000/-
2.	విశాఖపట్నం	15,000/-
3.	తూ॥గోదావరి	2,000/-
4.	గుంటూరు	10,000/-
5.	ప్రకాశం	7,000/-
6.	కడప	7,703/-
7.	అనంతపురం	1,000/-
8.	మ॥నగర్	5,000/-
9.	మెదక్	10,000/-
10.	నల్గొండ	5,000/-
11.	ఖమ్మ	3,000/-
12.	వరంగల్	12,000/-
13.	కరీంనగర్	3,725/-
14.	నిజామాబాద్	700/-
15.	హైదరాబాద్	23,000/-
	మొత్తం	1,06,128/-

fizikem

**“ఎసిడిటీ” నుండి తక్షణ ఉపశమనం**

**FREE**

ఒక గ్యాస్ ట్రబుల్ కి సత్వర పరిష్కారం సరికొత్త ఫార్ములాతో

**ఒరాసిడ్**

ఇది నిరంతరం పనిచేసే ఎంటాసిడ్



## గుంటూరు నేషనల్ సీడ్స్ కార్పొరేషన్ గోడౌన్ తెలిపించాలి

భౌరతదేశ వ్యాపితంగా అనేక ప్రాంతాలకు నేషనల్ సీడ్స్ కార్పొరేషన్ అనే సంస్థ (సెంట్రల్ గరన్నమెంట్) ఆధ్వర్యంలో పని చేస్తుంది. మన రాష్ట్రానికి సంబంధించి గుంటూరు, వరంగల్, కర్నూలు, నంద్యాల, హైదరాబాద్లో (లాలాగూడ)లో బ్రాంచీలు ఉన్నాయి. గుంటూరు ఆటోనగర్ బ్రాంచీలో 90మంది కార్మికులు పని చేయుచున్నారు. వీరిలో 85మంది మహిళలు, వీరికి అందరికీ జిపిఎఫ్, ఇఎస్ఐ సౌకర్యం వుంది. వీరు అందరూ 1984 నుండి 1990 సం॥ వరకు జాయిన్ అయ్యి ఇప్పటివరకు పనిచేస్తున్నారు. వీరిలో 1/11/1986లోపు జాయిన్ అయిన వారికి వెయిటేజీ పేరుతో 5సం॥ల కొకసారి 5రూ.ల చొప్పున పెంచుతూ వచ్చినారు. మనం 1986సం॥ తరువాత జాయిన్ అయిన వారికి కూడా “వెయిటేజీ” ఇవ్వాలని కోరినాము. అలాగే పనిచేస్తున్న అందరికీ “డేట్ ఆఫ్ జాయినింగ్” ఇవ్వాలని, అందరికీ పని కల్పించాలని, ఇఎస్ఐ, పిఎఫ్ సక్రమంగా చెల్లించాలని 3సం॥ల నుండి కోరుతున్నాము. కాని యాజమాన్యం 29/11/04 సం॥లో డేట్ ఆఫ్ జాయినింగ్ లిస్టు ఇచ్చారు. వాటిలో ఎక్కువ శాతం తప్పులు ఉన్నాయి.

ఉదా॥ ఒక కార్మికుడు 1990 సం॥లో చేరితే 1995 సం॥ జాయినింగ్ డేట్ ఇస్తే 1986 సం॥లో ఇఎస్ఐ కార్డు వుంది. వాటిని ఎసిఎల్ (సి) విజయవాడ వారి దృష్టికి తీసుకువచ్చాము. అలాగే జాయిన్ అయిన కార్మికులకు ఇఎస్ఐ

కట్ చేస్తూ, పిఎఫ్ కట్ చేస్తూ దాన్ని ఆయా కార్పొరేషన్లకు చెల్లించలేదు. 3సం॥, 4సం॥ దాటిన తరువాత నుండి ఇఎస్ఐ, పిఎఫ్ చెల్లించినారు. అలాగే 4,5 కార్మికులు చనిపోయి 5సం॥, 6సం॥ అయినా ఎలాంటి నష్టపరిహారం చెల్లించలేదు. వారిని అడిగితే మేము పైకి పంపాము మిగిలిన విషయం మాకు తెలియదు అంటున్నారు. మేము డేట్ ఆఫ్ జాయినింగ్స్ అడిగిన ఒకసంవత్సరం తరువాత వారివద్ద వున్న రికార్డు అన్నిటిని కూడా వేస్తు క్రింద అమ్మినారు. ఇలా కార్మికులను ఇబ్బంది పెడుతున్నారు.

ఈ మధ్యకాలంలో మొత్తం కార్పొరేషన్ను ప్రైవేట్ వారికి ఇవ్వాలని ఢిల్లీలో అన్ని రాష్ట్రాలలోని సంస్థలను ప్రైవేటు వారికి కాంట్రాక్టు ఇచ్చినారు. గుంటూరు బ్రాంచీని హైదరాబాద్ కాంట్రాక్టరు తీసుకొన్నారు. అతను ప్రస్తుతం రోజువారీ జీతం 107.75పై॥ ఉంటే 40రూ., 50రూ.లకు చేయమని అంటున్నారు. కార్మికులను పనిలో నుండి తీసివేస్తున్నట్లుకాని, ప్రైవేటు వారికి ఇస్తున్నట్లు ఎలాంటి నోటీసు ఇవ్వలేదు. గుంటూరు బ్రాంచీలు 30/3/07వ తేదీన ప్రైవేటు కాంట్రాక్టరు వచ్చి కొత్త కార్మికుల చేత పని మొదలుపెడితే మనం ఘర్షణపడగా ఆరోజుతో పనిఆపి కాంట్రాక్టరు వెళ్ళిపోయాడు. అప్పటినుండి ఇప్పటివరకు కార్మికులు సంస్థ గేట్ ముందు 24గం॥లు కాపలా కాస్తున్నారు. ప్రస్తుతం పనిజరగటం లేదు.

- డి.వి.రామక్రిష్ణరెడ్డి

**84** రోజులు వీరోచిత సమ్మెచేసి బెంగాల్ జ్యూట్ కార్మికులు విజయం సాధించారు. గతంలో జరిగిన 3 త్రైపాక్షిక ఒప్పందాలు అమలు చేయాలని డిమాండ్ చేస్తూ సిఐటియు అనుబంధ సంఘం బెంగాల్ చట్కాల్ మజ్దూర్ యూనియన్ మరియు మరో 19 యూనియన్లు ఐక్యంగా 5.1.07 నుండి సమ్మె ప్రారంభించారు. సమ్మె ప్రారంభించక ముందు అనేక రూపాల్లో ఆందోళన కార్యక్రమాలు చేపట్టి యజమాన్యాలపై ఒత్తిడి తేవడానికి ప్రయత్నించారు. అయినప్పటికీ యజమాన్యాలు దిగిరాక పోవడంతో అనివార్యంగా సమ్మె ప్రారంభించారు. సమ్మె నోటీసు ఇచ్చిన తర్వాత బెంగాల్ వామపక్ష ప్రభుత్వం చొరవతో త్రైపాక్షిక సమావేశాలు జరిగినా ఫలితం లేకపోయింది. కార్మిక సంఘాలు కొత్తగా ఏమీ డిమాండ్లు పెట్టలేదు. గత ఒప్పందాల

ప్రకారం ఇవ్వాలన్న 257 పాయింట్ల డిఎ ఇవ్వాలని మాత్రమే యూనియన్ల డిమాండ్. అయితే యజమాన్యాలు డిఎపై సీలింగ్ విధిస్తే తప్ప పరిశ్రమ నిలబడదని అంటూ వాదిస్తూ వచ్చాయి. సమ్మె ప్రారంభమైన తర్వాత కేంద్రప్రభుత్వంపై ఒత్తిడి తేవడం జరిగింది.

**విజయవంతమైన  
బెంగాల్ జ్యూట్  
సమ్మె**

కార్మికుల ఐక్యత, పోరాటం మరియు బెంగాల్ వామపక్ష ప్రభుత్వ కృషి ఫలితంగా యజమాన్యం దిగివచ్చాయి. 200 పాయింట్ల డిఎ వెంటనే చెల్లించడానికి, మిగిలిన 57 పాయింట్ల డిఎ 1.10.07న చెల్లించడానికి 8.3.07న ఒప్పందం కుదిరింది.

ఒప్పందం కుదిరటంలో పశ్చిమ బెంగాల్ రాష్ట్ర కార్మికశాఖా మంత్రి, కేంద్ర లేబరు మరియు ఉపాధి కల్పన శాఖమంత్రి చురుకైన పాత్ర నిర్వహించారు.



# స్ఫూర్తినిచ్చిన అంగన్‌వాడీల 72 గంటల ధర్నా

విశాఖ జిల్లా పాడేరు ఐ.సి.డి.ఎస్. ప్రాజెక్టులో దీర్ఘకాలం గా అపరిష్కృతంగా ఉన్న సమస్యలు పరిష్కరించాలని కోరుతూ అంగన్‌వాడీ వర్కర్స్ & హెల్పర్స్ యూనియన్ (సిఐటియు) ఆధ్వర్యంలో మార్చి 28,29,30 తేదీల్లో చేసిన 72 గంటల సామూహిక నిరవధిక ధర్నా స్ఫూర్తిదాయకం.

**72 గంటల సామూహిక నిరవధిక ధర్నా ఎందుకు ?**

యూనియన్ పోరాటం ఫలితంగా 2006 జూన్‌లో పెరిగిన రూ. 200/- జీతంను నేటికీ చెల్లించకపోవడం, సెంటర్ల అద్దె, కట్టెల బిల్లులు, టి.ఎ., డి.ఎ.లను సంవత్సరాల తరబడి చెల్లించకపోవడం, వేధింపులు మొ॥ సమస్యలు గుట్టలుగా పేరుకుపోయాయి. అసభ్యపదజాలాలతో, తీవ్ర దుర్భాషలాడుతూ ప్రతిపనికి లంచాల చెల్లింపులకై వర్కర్లను వేధించారు. ఈ సమస్యలన్నింటి మీద వివిధ సందర్భాలలో సంబంధిత అధికారుల దృష్టికి తీసుకువెళ్ళినా వారు నిర్లక్ష్యంగా వ్యవహరించారు. పైగా యూనియన్ మీద, నాయకత్వం మీద చేతకానితనాన్ని ఆపాదిస్తూ, చౌకబారుగా మాట్లాడారు. దీనితో అంగన్‌వాడీ సిబ్బందిలో తీవ్రమయిన ఆగ్రహవేశాలు వచ్చాయి. ఏమైనా అధికారులతో తాడోపేడో తేల్చుకోవటానికి సిద్ధపడ్డారు. ఆ నేపథ్యంలో వచ్చినదే 72 గంటల సామూహిక నిరవధిక ధర్నా.

**ఐ.సి.డి.ఎస్.లో అడుగడుగునా అవినీతి :**

పాడేరు డివిజన్‌లోని పాడేరు, జి.మాడుగుల, పెదబయలు, ముంచింపుట్టగ అరుకువేలి, అనంతగిరి, కొయ్యూరు, చింతపల్లి ప్రాజెక్టుల్లో అడుగడుగునా అవినీతి దర్శనమిస్తోంది. అంగన్‌వాడీ కేంద్రాల ద్వారా పసిపిల్లలకు, బాలింతలకు, గర్భిణీలకు పౌష్టికాహారాన్ని సరఫరా చేసేటప్పుడు డి.వై. రిజిస్టర్‌లో స్టాకు వివరాలు నమోదు చేయరు. స్టాకు బ్యాలెన్స్ వివరాలు పొందుపర్చరు. ఆ సందర్భంగా అంగన్‌వాడీల సంతకాలు తీసుకోరు. లబ్ధిదారుల సంఖ్యను బట్టి స్టాకు ఇవ్వాలి ఉండగా ఇవ్వకుండానే ఇచ్చినట్లు ఓపెనింగ్ బ్యాలెన్స్‌లో చూపించాలని అంగన్‌వాడీ వర్కర్స్‌ను వేధించారు. నెలనెలా సరఫరా చేయాల్సిన పౌష్టికాహారం రెండుమూడు నెలలకు ఒక్కసారి సరఫరా చేస్తున్నారు. అంగన్‌వాడీ కేంద్రాలకు ఇస్తున్న బియ్యం బస్తాలలో 50 కేజీలకు 46 కేజీలు ఉండగా 52 కేజీలు ఇచ్చినట్లు రిజిస్టర్‌లో చూపించాలని అధికారులు అంగన్‌వాడీలపై ఒత్తిడి తెస్తున్నారు. ఈ విధంగా ప్రతినెలా 146 కేంద్రాలకు కలిపి 4000 కేజీల బియ్యం, 1500 కేజీల పప్పు తక్కువగా ఇచ్చి, ఆ మిగులును సి.డి.పి.ఓ., యు.డి.సి.లు స్వాహా

చేస్తున్నారు. మారుమూల ప్రాంతాల కేంద్రాలకు స్టాకు ఇవ్వకుండానే ఇచ్చినట్లు లెక్కలు చూపి రికవరీల పేరుతో అంగన్‌వాడీల వేతనాల్లో కోత పెట్టేవారు. ఈ రకంగా అడారిమెట్ట, గుత్తులపుట్టు, చింతలవీధి, అండిభ, ఉర్రాడ, బడిమెల, మెట్టవీధి కేంద్రాల వర్కర్లు బలైపోయారు.

బిల్లులు రాయాలంటే రూ.10/- కమీషన్ ఇవ్వటానికి నిరాకరించారనే నెపంతో 40 నెలల నుంచి కర్రలు బిల్లులు, 45నెలల నుండి టి.ఎ. బిల్లులు చెల్లించలేదు. 25 మంది టీచర్ల జీతాలు 3 నుండి 5 నెలల సొమ్ము ఖాతాలో జమ చేయలేదు. వీటిపై ఆరాతీసి అడిగిన నాయకుల సెంటర్స్‌కు సి.డి.పి.ఓ. ఇతర సిబ్బంది వెళ్ళి రికార్డులను బయటకు విసిరేసి, వర్కర్ల పట్ల అసభ్యకరంగా ప్రవర్తించి, ఉద్యోగాల నుండి తొలగిస్తామని బెదిరించారు.

**ఐ.సి.డి.ఎస్. వద్దే 72 గంటలు వంటా - వార్సు**

ఐ.సి.డి.ఎస్. ప్రాజెక్టు ముందు మూడు రోజుల పాటు వంటా - వార్సుల కార్యక్రమం చేపట్టి వినూత్న రీతిలో తమ నిరసనను వ్యక్తం చేశారు. అక్కడే వందుకొని తిని, అక్కడే బసచేసి అవినీతి అధికారుల్లో దడపుట్టించారు. అవినీతి అధికారులు లీవ్ పెట్టి వెళ్ళిపోయారు.

పోరాటంలో మూడో రోజున ఐ.సి.డి.ఎస్. ప్రాజెక్టు డైరెక్టర్ విశాఖపట్నం నుండి వచ్చి పాడేరు యూనియన్ నాయకులను చర్చలకు ఆహ్వానించారు. ఎం.ధనలక్ష్మి, ఎం.సూర్య నారాయణ, బి.సన్నిబాబు, జి.కోటేశ్వరరావు చర్చల్లో పాల్గొన్నారు. ఈ సందర్భంగా యూనియన్ పెట్టిన అన్ని డిమాండ్లను పరిష్కరిస్తామని ధర్నా శిభిరం వద్దకు వచ్చి ప్రకటించారు.

**“స్ఫూర్తివంతమైన పోరాటంతో అంగన్‌వాడీల విజయం”**

పి.ఓ.ను రాష్ట్ర శిశు సంక్షేమ శాఖ డైరెక్టర్ సస్పెన్షన్ చేస్తూ ఉత్తర్వులు జారీ చేశారు. అవినీతి సూత్రదారి యుడిసిని, ఎల్.డి.సి.ని సస్పెండ్ చేశారు. ఈ మేరకు వర్కర్లకు పెరిగిన జీతాన్ని వర్తింపజేసి ఏరియర్స్‌ను ఈ నెల 30లోగా చెల్లిస్తామని చెప్పారు. ప్రతినెలా 7వ తేదీలోగా అంగన్‌వాడీ వర్కర్లకు జీతాలు చెల్లించడానికి బిల్లులు చెల్లింపు, గ్రీవెన్సీ కమిటీ పేరిట యూనియన్ ప్రతినిధులతోను, అధికారులతోను, రెండు నెలల కోసారి సమావేశం నిర్వహించడానికి చర్యలు తీసుకుంటామని హామీ ఇచ్చారు. అవినీతి ఐ.సి.డి.ఎస్. అధికారులకు దడ పుట్టించిన ఈ పోరాటం కార్మికుల మదిలో స్ఫూర్తి ప్రధాతగా నిలిచిపోతుంది.



అవి కనబడని నేల లేదు! లక్షల కొద్దీ కలిసి నివసిస్తాయి! తమ కన్నా 20రెట్ల బరువు  
మోస్తాయి! కొన్ని ఆకులతో గూడు కట్టుకుంటే... మరికొన్ని నీటిలో ఈడుతాయి!  
ఇంకొన్ని వేడి ఇసుక మీదైనా పరుగెడతాయి! ఆ చిత్రమైన జీవులే... చీమలు!



# చీమల లోకం చూసేద్దాం!

ఐకమత్యం అనగానే ముందు చీమలే గుర్తుకొస్తాయి. వాటి గొప్పతనం అలాంటిది. ఒకే పుట్టలో లక్షల కొద్దీ కలిసి ఉండడమే కాదు, వేటి పని అవి క్రమం తప్పక చేసుకోవడంలో ఎంతో క్రమశిక్షణ పాటిస్తాయి కూడా. చీమలు పుట్టుకొచ్చింది కందిరీగల నుంచే అంటే నమ్ముతారా? ఇవి సుమారు 10కోట్ల ఏళ్ళ కిందట కందిరీగలతో విడిపోయి, ప్రత్యేక జీవులుగా రూపొందాయి. సుమారు 11,880 జాతులుగా ఉన్న వీటిలో ఇటీవల కొత్తరకం చీమను శాస్త్రవేత్తలు కనిపెట్టారు. అన్నట్టు... ప్రపంచంలో మొత్తం చీమలను కలిపితే వాటి బరువు, మనుషుల బరువు కన్నా ఎక్కువ ఉంటుంది తెలుసా!

మనలాగా చీమలకు ఊపిరితిత్తులు, గుండెలేవు. రక్తానికి రంగు కూడా ఉండదు. అయినా, తమ కన్నా 20రెట్ల బరువునైనా ఇట్టే మోస్తాయి. ఇది మనం 1000 కిలోల బరువుమోయడంతో సమానం మరి. శరీరంపై కవచానికి ఉండే సన్నని రంధ్రాల ద్వారా శ్వాస తీసుకుంటాయి. బయటకు కనబడేవి రెండు కళ్ళే అయినా, వాటిల్లోనే చిన్నచిన్న కళ్లు బోలెడన్ని కలిసి ఉంటాయి! ఈగలకు ఉన్నట్టుగా అన్నమాట. తల మీద అటూ ఇటూ కదిలే కొమ్ముల్లాంటి అంటెన్నాలతో, తాము విడుదల చేసే రసాయనాల వాసనను పసిగట్టి మాట్లాడేసుకుంటాయి. ఇక చీమల కోరలు బలం అంతా ఇంతా కాదు.

## భలే ఇళ్ళు!

ఇళ్ళు.. అదే పుట్టలను కట్టుకోవడంలో చీమల తెలివి అంతా ఇంతా కాదు. వానలు కురిసినా పడిపోకుండా గోడలు బలంగా ఉండేందుకు మట్టి, ఇసుకల్లో పుల్లలను కలిపేస్తాయి. లోపల ఎన్ని అరలు ఉంటాయో! ఒకో అవసరానికి ఒకో అర. కొన్నింటిలో ఆహారం దాచుకుంటే.. మరికొన్నింటిలో పిల్లల పెంపకం. ఇంకొన్ని గదులు విశ్రాంతి కోసం. అయితే, అన్ని

గదులను కలిపేలా దారులు ఏర్పాటు చేసుకోవడం మాత్రం మరిచిపోవు. కొన్ని రకాల చీమలు చెట్ల కాండంలో ఇళ్ళను ఏర్పాటు చేసుకుంటాయి కూడా!


## చిత్రమైన పద్ధతులు!

కలిసి కట్టుగా జీవించడంలో, వనులను విభజించుకోవడంలో చీమలను మించినవి లేవు. ఒకో పుట్టలో 80లక్షల దాకా వినసిస్తాయి. రాణి చీమలు, శ్రామిక చీమలు, సైనిక చీమలు, కాపలా చీమలు.. ఇలా వేటి పని వాటిదే. రెక్కలు ఉండే రాణిచీమ గుడ్లు పెట్టడంతప్ప మరే పని చేయదు. మగ చీమలు రాణి చీమలతో జత కలిశాక వెంటనే చనిపోతాయి పాపం. ఇక రాణిగారికి సేవలు చేసేవేమో శ్రామికచీమలు. ఇవి రాణిచీమ శరీరం నుంచి వచ్చే రసాయనాన్ని రుచి చూసి, దాని ఆరోగ్యం ఎలా ఉందో తెలుసుకుంటాయి. గుడ్లను కాపాడడం, అవి లార్వా దశ నుంచి పిల్లలుగా మారి పెద్దయ్యేవరకు కనిపెట్టుకొని ఉంటాయి. పుట్టను కాపాడే పని సైనిక చీమలది. శత్రువులు దాడి చేశారని తెలియగానే కాపలా చీమలు ఒక రకమైన రసాయనాన్ని విడుదల చేస్తాయి. వాటిని పసిగట్టగానే సైనిక చీమలు ఒక్కపెట్టున దాడికి దిగుతాయి.

## సమాచార విప్లవం!

చీమల మాటలను ఒక రకంగా రసాయనిక భాష అనుకోవచ్చు. ఎందుకంటే.. ఏ విషయాన్ని అయినా తమలోంచి వచ్చే 'ఫెరోమోన్స్' ద్వారా తెలియజేస్తాయి. ఉదాహరణకు ఏ చీమకైనా ఆహారం కనబడిందనుకోండి వెంటనే అది 'ఫెరోమోన్'ను దారి అంతటా విడుదల చేసుకుంటూ తమ ఇంటికి వస్తుంది. తిరిగి తన వారిని వెంటేసుకొని ఆ వాసనను బట్టి అక్కడికి చేరుకుంటుంది. ఇక చీమలు తమ స్థావరాన్ని ఎలా కనుక్కుంటాయో

తెలుసా? దారిలో ఉన్న కొండ గుర్తులతోపాటు సూర్యుడి దిశను గుర్తుపెట్టుకొని! చీమలు ఇళ్ళు కట్టుకోవడం, కట్టుబాట్లు ఏర్పరచుకోవడం, వాటిని పాటించడం వంటివి చూస్తుంటే.. అవెంత వద్దతిగా జీవిస్తున్నాయో తెలియడం లేదూ!






## సమైక్యపోరాటాలకు సిద్ధంకండి!

**కార్మికవర్గానికి సి.ఐ.టి.యు. రాష్ట్రకౌన్సిల్ పిలుపు**

ఉద్యమాలు పురిటి గడ్డ చిక్కలు (శ్రీకాకుళం)లో సి.ఐ.టి.యు. రాష్ట్రకౌన్సిల్ సమావేశాలు ఏప్రిల్ 20-22 వరకు జరిగాయి. సి.ఐ.టి.యు. ఏర్పడిన 37 సంవత్సరాలలో మొట్ట మొదటిసారిగా శ్రీకాకుళంలో ఈ సమావేశాలు జరగటం జిల్లా కార్మికోద్యమానికి నూతనుత్సాహాన్ని ఇచ్చింది. రాష్ట్రంలో కార్మికులు ఎదుర్కొంటున్న అనేక సమస్యలను సమావేశం చర్చించింది. భవిష్యత్లో ఉద్యమాభివృద్ధికి తీసుకోవల్సిన కర్తవ్యాలను కౌన్సిల్ రూపొందించింది. పలు తీర్మానాలు చేసింది.



కౌన్సిల్ సందర్భంగా జరిగిన బహిరంగ సభలో ప్రసంగిస్తున్న సి.ఐ.టి.యు. మాజీ రాష్ట్ర ప్రధాన కార్యదర్శి శ్రీ బి.వి.రాఘవులు, వేదికపై సీనియర్ నాయకులు శ్రీ చౌదరి తేజేశ్వర్ రావు తదితరులు

### □ రాష్ట్ర కౌన్సిల్ తీర్మానాలు

#### జూట్ కార్మికులందరికీ సమాన వేతనం ఇవ్వాలి!

రాష్ట్రంలోని 60వేల మంది కార్మికులకు ప్రస్తుతం కంపెనీ కొక వేతనం ఉన్నది. ఒకే విధమైన శ్రమ చేస్తున్న కార్మికులకు ఒకేవిధమైన సమాన వేతనం చెల్లించేందుకు చర్యలు చేపట్టాలని సిఐటియు రాష్ట్ర కౌన్సిల్ సమావేశాలు ప్రభుత్వాన్ని డిమాండు చేస్తూ తీర్మానించాయి. మన రాష్ట్రంలో 15 పురిమిల్లులు, 11 గోనెసంచుల మిల్లులలో 60వేల మందికి పైగా కార్మికులు పని చేస్తున్నారు. వీరిలో బదిలీ కార్మికులు పెద్దసంఖ్యలో వున్నారు. పర్మినెంట్ కార్మికులకు సమానంగా (రోజుకు రూ.180-రూ.185) ఇవ్వటం లేదు. గుంటూరు భజరంగ్ మిల్ లో రూ.85, ఏలూరు క్రిష్ణ మిల్ లో రూ.90లు, హుగ్లీజూట్ లో రూ.103లుగా వుంది. చిట్టివలసలో ఒప్పందమే అమలుకావటం లేదు.

పైగా పలు మిల్లులలో వేతనాలలో కోత విధించటం అన్యాయం. ఉదాహరణకు- నెల్లిమర్ల జూట్ మిల్ లో రూ.18లు కోతపెట్టారు. కాదంటే మిల్లు మూసేస్తామని యాజమాన్యం బెదిరించటాన్ని కౌన్సిల్ సమావేశం తీవ్రంగా ఖండించింది.

శ్రీకాకుళంజిల్లా పురిమిల్లులు 'నేస్తామిల్లు'లుగా బోర్డులు తిప్పేశారు. వేతనాలలో రూ.35లు కోతపెట్టారు. కార్మికుల అభ్యంతరాలను ప్రభుత్వం ఖాతరు చేయలేదు. యాజమాన్య అక్రమ చర్యలను సమర్థిస్తూ జి.ఓ.నం.79ని 2006 అక్టోబరులో విడుదల చేసింది. ఈ జి.ఓ. ద్వారా వేలాది కార్మికుల కడుపుకొట్టిన రాష్ట్ర ప్రభుత్వ వైఖరిని సమావేశం వ్యతిరేకించింది. జి.ఓ.నం.79ని వెంటనే ఉపసంహరించాలని ప్రభుత్వాన్ని డిమాండ్ చేసింది. గత 2నెల్లుగా మూతబడ్డ వెంకట బాలాజీ జూట్ మిల్ ను వెంటనే తెరిపించాలని డిమాండ్ చేసింది.

#### డా॥రెడ్డిస్ ల్యాబ్స్ కార్మికులను వెంటనే విధుల్లోకి తీసుకోవాలి

డా॥రెడ్డిస్ ల్యాబ్స్ పెద్దదేవులపల్లి నల్గొండజిల్లాలో కాంట్రాక్టు కార్మికులు యూనియన్ పెట్టుకోవటాన్ని సహించని యాజమాన్యం ముగ్గురు కాంట్రాక్టు కార్మికులను, ఇరువురు పర్మినెంట్ కార్మికులు సిఐటియు యూనియన్ నాయకులు బిహెచ్ వి సూరపరాజు, ఎల్.సోమేశ్వర్ రావులను ఉద్యోగాల నుండి టర్మినేట్ చేసింది. దీనిని నిరసిస్తూ మిర్యాలగూడలో మార్చి 7 నుండి 45 రోజులుగా రిలేనిరాహారదీక్షలు జరుగుతున్నాయి. ఎసిఎల్, డిసిఎల్ దగ్గర కన్సలియేషన్ మీటింగ్ లు జరిగాయి. జిల్లా కలెక్టర్ సమక్షంలో చర్చలు జరిగాయి. యాజమాన్యం మొండిగా వ్యవహరిస్తున్నది.


మరొకవైపు ఫ్యాక్టరీ పరిసరాలలో ఎలాంటి ఆందోళనలు జరగకుండా మిర్యాలగూడ సివిల్ కోర్టులో స్టేట్స్ కో తీసుకొని అడ్డుకుంటున్నది. కాంట్రాక్టు కార్మికుల యూనియన్ ఏర్పాటు చేయడాన్ని సహించని యాజమాన్యం కక్షసాధింపు చర్యలకు పాల్పడుతూ కార్మికులను ఉద్యోగాల నుండి తొలగించడాన్ని సిఐటియు రాష్ట్ర కౌన్సిల్ తీవ్రంగా నిరసిస్తున్నది. తొలగించిన కార్మికులను యాజమాన్యం వెంటనే విధుల్లోకి తీసుకోవాలని డిమాండ్ చేస్తున్నది. లేనియెడల పోరాటాన్ని తీవ్రతరం చేయవల్సి వస్తుందని యాజమాన్యాన్ని హెచ్చరించింది. కార్మికశాఖ ఉన్నతాధి కారులు సమస్య పరిష్కారానికి కృషి చేయాలని, రెడ్డి ల్యాబ్స్ లో కాంట్రాక్టు కార్మికుల చట్టబద్ధమైన హక్కులను కాపాడాలని కోరుతున్నది.



## జీడి కార్మికులకు ఉపాధిని పునరుద్ధరించాలి

పలాస జీడి పరిశ్రమల్ని మూసివేసి కార్మికులకు ఉపాధి లేకుండా చేశారు. గత 70రోజులుగా 109మిల్లులు మూతబడి సుమారు 7000 మంది కార్మికులు ప్రత్యక్షంగాను మరో 5వేల మంది పరోక్షంగాను ఉపాధి కోల్పోయారు. కార్మికులకు ఉపాధిని కల్పించాలని సిఐటియు రాష్ట్ర కౌన్సిల్ డిమాండు చేస్తున్నది. వాతావరణ కాలుష్యం రీత్యా ప్రస్తుతమున్న రోష్టింగ్ విధానం నిలిపివేయాలని కోర్టులిచ్చిన ఉత్తర్వుల మేరకు మిల్లులు మూసామని యజమానులు చెప్తున్నారు. బాయిలింగ్ విధానానికి మారడానికి నిరాకరిస్తున్నారు. ఈ పరిస్థితులలో రాష్ట్రప్రభుత్వం జోక్యం చేసుకొని కార్మికుల ఉపాధి కొనసాగేలా ఫ్యాక్టరీలు నడిచేలా చర్యలు తీసుకోవలసి వుంది. కాని రాష్ట్రప్రభుత్వానికి 7వేల మంది

కార్మికులు వారి కుటుంబాలు రోడ్డునపడ్డా చీమకుట్టినట్టైనా లేకపోవడం బాధ్యతారాహిత్యమని సిఐటియు భావిస్తున్నది. జీడి కార్మికులు అత్యంత నిరుపేద కుటుంబాలకు చెందినవారు. అత్యధికులు మహిళలు. వారికి కనీసవేతనాలు, సెలవులు, బోనస్, పిఎఫ్, ఇఎస్ఐ వంటి చట్టబద్ధ సౌకర్యాలను కూడా యజమానులు ఎగవేస్తున్నారు. కాబట్టి మిల్లులన్నిటినీ నడిపించేలా కార్మికుల ఉపాధిని పునరుద్ధరించేలా రాష్ట్రప్రభుత్వం వెంటనే చర్యలు తీసుకోవాలని, కార్మికులందరికీ కనీసవేతనాలు, పెన్షన్స్, ఇఎస్ఐ, సెలవులు, బోనస్ వంటి సదుపాయాలు అందేలా చూడాలని రాష్ట్ర కౌన్సిల్ సమావేశం డిమాండ్ చేస్తున్నది. కార్మికులు ఉపాధికై సాగిస్తున్న ఆందోళనకు సిఐటియు సంపూర్ణ మద్దతు ప్రకటిస్తున్నది.



బహిరంగసభలో ప్రజలకు అభివాదం చేస్తున్న నాయకులు



కౌన్సిల్ సమావేశాలను ప్రారంభిస్తున్న సి.ఐ.టి.యు. రాష్ట్ర అధ్యక్షులు ఆర్.సుధాభాస్కర్

## బొంబాయి ఆర్టీసి కార్మికుల డిస్మిసల్స్ రద్దు చేయాలి

మహానగర్ ముంబాయి రవాణా కార్మికుల (బెస్ట్) సమ్మెపై యాజమాన్యం ఉక్కుపాదం మోపింది. సమ్మెలోనున్న 32వేల మంది కార్మికులను డిస్మిస్ చేస్తూ నోటీసులు ఇచ్చింది. ఏప్రిల్ 20నుండి శ్రీకాకుళంలో జరుగుతున్న సిఐటియు రాష్ట్ర కౌన్సిల్ సమావేశం బెస్ట్ యాజమాన్య వైఖరిని తీవ్రంగా ఖండిస్తున్నది. తక్షణం డిస్మిసల్స్ ను ఉపసంహరించుకోవాలని సమావేశం డిమాండ్ చేస్తున్నది. మహారాష్ట్ర ప్రభుత్వం వెంటనే జోక్యం చేసుకోవాలని, నమన్యలను సానుకూలంగా పరిష్కరించాలని సిఐటియు రాష్ట్ర కౌన్సిల్ తీర్మానిస్తున్నది.

2006లో బెస్ట్ యాజమాన్యానికి కార్మిక సంఘాలకు మధ్య కుదిరిన ఒప్పందం అమలును కోరుతూ కార్మికసంఘాలన్నీ సమైక్యంగా సమ్మెకు పిలుపునిచ్చాయి. 3రోజుల టోకెన్ సమ్మె 19-4-07న ప్రారంభమయింది. బెస్ట్ లోని కార్మికులు అందరూ సమ్మెలో పాల్గొన్నారు. అంగీకరించిన ఒప్పందాన్ని సంవత్సరం

అయినా అమలు చేయని యాజమాన్యం నమ్మెను అణచివేయడానికి పూనుకుంది. సమ్మెలో పాల్గొన్న వారిపై ఎస్సా ప్రయోగించింది. వేలాదిమందిని డిస్మిస్ చేస్తూ ఉత్తర్వులు జారీ చేసింది. ప్రత్యామ్నాయ ఏర్పాట్ల పేరిట కండక్టర్/ డ్రైవర్ల నియామకాలకు పూనుకుంది.

ప్రపంచీకరణ నేపథ్యంలో కార్మికోద్యమాలపై జరుగుతున్న దాడిలో భాగంగానే ముంబాయి ఆర్టీసి కార్మికుల డిస్మిసల్స్ అని సిఐటియు రాష్ట్ర కౌన్సిల్ భావిస్తున్నది. నిర్బంధాలతో ఉద్యమాలను ఆపలేరని బెస్ట్ యాజమాన్యం గుర్తించాలి. మహారాష్ట్ర ప్రభుత్వం తక్షణం జోక్యం చేసుకోవాలని సిఐటియు రాష్ట్ర కౌన్సిల్ విజ్ఞప్తి చేస్తున్నది. కార్మికుల డిస్మిసల్స్ ను ఉపసంహరించుకోవాలని, నమన్యలు సానుకూలంగా పరిష్కరించాలని సిఐటియు రాష్ట్ర కౌన్సిల్ డిమాండ్ చేస్తున్నది.



# మెడికల్ రిప్స్ రాష్ట్ర మహాసభలు

ఆంధ్రప్రదేశ్ మెడికల్ సేల్స్ రిప్స్ 3వ మహాసభలు ఏప్రిల్ 13,14,15 తేదీలలో కర్నూలు నగరంలో అత్యంత విజయవంతంగా జరిగినవి. రాష్ట్రవ్యాప్తంగా 23శాఖల నుంచి 300మంది ప్రతినిధులు ఈ 31వ మహాసభలకు హాజరై విజయవంతము చేశారు. మెడికల్ రిప్స్ మహాసభల సందర్భంగా ప్రధానంగా ప్రజలకు అవసరమైన హెల్త్ ను ఒక నినాదంగా తీసుకొని 'ఆరోగ్యం నా జన్మహక్కు' అని మహాసభలను నడపడం జరిగింది. మహాసభలు మొదటిరోజు ప్రారంభోత్సవ కార్యక్రమానికి ఆహ్వానసంఘం అధ్యక్షులు కె.జె.రెడ్డి, ప్రధాన కార్యదర్శి బి.ఎల్.ఎన్.శర్మ, సిపిఎంపార్టీ-ఎంఎల్ఎ ఎం.ఎ.గౌర, మెడికల్ రిప్స్ నాయకులు జె.ఎస్.మజుందార్ మరియు అనేకమంది ప్రముఖ డాక్టర్స్, ఇతర ట్రేడ్ యూనియన్ల నాయకులు, పాల్గొని సందేశమిచ్చారు. తదనంతరము ప్రధానకార్యదర్శి, కోశాధికారి పలు నివేదికలను ప్రవేశపెట్టారు.

మహాసభల సందర్భంగా నిర్వహించిన ర్యాలీలో 500 మంది పాల్గొన్నారు. అనంతరం బహిరంగ సభ జరిగింది. ఈ ర్యాలీకి కర్నూలు ప్రజలు, ఐదవ, అంగన్వాడీ కామ్రేడ్స్ మద్దతు ప్రకటించారు. ఈ బహిరంగసభ మెడికల్ రిప్స్ అధ్యక్షులు సుబ్రమణ్యం అధ్యక్షతన జరిగింది. ఈ సభలో సిఐటియు రాష్ట్ర అధ్యక్షులు ఆర్.సుధాభాస్కర్, ఎంఎల్ఎసి నాగేశ్వరరావుగార్లు ఉపన్యసించారు. ఎపిఎంఎస్ఆర్యు రాష్ట్ర ప్రధానకార్యదర్శి ఎ.జి.రాజ్మోహన్, ఎఫ్ఎంఆర్ఎఐ ఆలిండియా నాయకులు, జె.ఎస్.మజుందార్, ఎఫ్ఎంఆర్ఎఐ .. ఆలోక్ బెనర్జీగార్లు సభలో పాల్గొన్నారు.

ప్రధానకార్యదర్శి రిపోర్టుపై 55మంది ప్రతినిధులు పాల్గొని చర్చించారు. చర్చ అనంతరం ప్రధానకార్యదర్శి రిపోర్టు ఏకగ్రీవంగా ఆమోదించారు. కోశాధికారి రిపోర్టుపై చర్చ జరిగింది. ఆ రిపోర్టును సభ ఏకగ్రీవంగా ఆమోదించింది. మహాసభ అనేక అంశాలపై తీర్మానాలు చేసింది. ప్రధానంగా ఆరోగ్యరంగానికి ఎక్కువ నిధులు కేటాయించాలని, మందులపై సుంకాలను తీసివేయాలని, మెడికల్ రిప్స్ కు 8గం||ల పని విధానము కల్పించాలని, కనీస వేతనాలు పెంచి అమలు జరిపేటట్లు చూడాలని, మెడికల్ రిప్స్ ని వర్క్మెన్ గా గుర్తించాలని, మొత్తం 23 తీర్మానాలను మహాసభ ఏకగ్రీవంగా తీర్మానించింది.

ఈ మహాసభలలో 14మందిని కార్యవర్గ సభ్యులుగా, 15మందిని రాష్ట్ర కమిటీ సభ్యులుగా ప్రతినిధులు ఏకగ్రీవంగా ఎన్నుకొన్నారు. అధ్యక్ష, ప్రధానకార్యదర్శులుగా ఎం.సుబ్రమణ్యం, ఎ.జి.రాజ్మోహన్, కోశాధికారిగా పి.ఎన్.శేఖరరెడ్డి, ఉపాధ్యక్షులుగా పి.ఆర్.కె.రెడ్డి, ముకుంద కులకర్ణి, సహాయ కార్యదర్శులుగా రాజుభట్, వి.శ్రీనివాసులు ఎన్నికయ్యారు.

ఈ మహాసభలలో ముగ్గురు మహిళా ప్రతినిధులు హాజరయ్యారు. సుభాషిణిని రాష్ట్రకమిటీకి ప్రత్యేక ఆహ్వానితులుగా ఎన్నిక చేశారు.



ఈ మహాసభలలో అర్హతపత్రాల నివేదికను ప్రవేశ పెట్టారు. దాదాపు 85మంది ప్రతినిధులు మొదటిసారి మహాసభలు హాజరైనవారు, దాదాపు 75% ప్రతినిధులు 5-10సం||లోపు సర్వీసు కలవారు వున్నారు. ఈ మహాసభలలో అతిచిన్న వయసుగల ప్రతినిధి దీప్తి మహిళా ప్రతినిధి. వయసు 20సం||లు. అట్లాగే ఎక్కువ వయసుగల ప్రతినిధి రాజేంద్రప్రసాద్ 57 సం||లు.

మెడికల్ రిప్స్ 31వ రాష్ట్ర మహాసభలు అత్యంత ఉత్సాహపూరితంగా జరిగాయి. భవిష్యత్లో "ఆరోగ్య హక్కు- మన జన్మ హక్కు" అన్న నినాదంతో పెద్దఎత్తున ప్రజలలో ప్రచారం చేయాలని, దానికై ప్రభుత్వం బడ్జెట్ కేటాయించేలా వత్తిడి చేయాలని మహాసభ నిర్దేశించింది. రాష్ట్ర మహాసభలు స్ఫూర్తిదాయకంగా పోరాటాలపై మరింత విశ్వాసాన్ని పెంచేవిగా ముగిశాయి. ■

## రామయంపేటలో బీడీ కార్మికుల ధర్నా



బీడీకట్టలపై పుర్రెగుర్తును వెంటనే రద్దు చేయాలని ఆంధ్రప్రదేశ్ బీడీ & సిగార్ వర్కర్స్ యూనియన్ (సిఐటియు) ఆధ్వర్యంలో రామయంపేటలో జరిగిన ధర్నాలో మాట్లాడుతున్న రాష్ట్రసంఘం కన్వీనర్ ఎస్.రమాదేవి.



## సూపర్ మెన్ లకు - డూపర్ భవనాలు

ప్రపంచబ్యాంకు సంస్కరణలతో అభివృద్ధి అంబరాన్ని చుంబిస్తున్నాయంటున్నారు పాలకులు. అభివృద్ధి ఫలాలలో సింహభాగం కొట్టేస్తున్నారు ఘరానా పారిశ్రామిక వేత్తలు.

తమ సంపద స్థాయిని ప్రదర్శించుకొనేందుకు అత్యంత విలాసవంతమైన నివాసభవనాలు నిర్మించుకుంటున్నారు. రిలయన్స్ ముఖేష్ అంబానీ, వీడియోకాన్ చైర్మన్ వేణుగోపాల్ ధూత్, జెఎస్ డబ్ల్యు స్టీల్ అధినేత సజ్జన్ జిందాల్, ఎస్.కుమార్ యజమాని నితిన్లు ఆ పనిలో తలమునకలై వున్నారు.

సంపన్నుల పేరు	భవనం పేరు	విలువ
ముఖేష్ అంబానీ	అంతీలియా	రూ.400కోట్లు
ఇందులో పార్కింగ్ కోసం	6 అంతస్తులు	
గార్డెన్ కోసం	4 అంతస్తులు	
ఎంటర్టైన్ మెంట్	1 అంతస్తు	
అతిథుల కోసం	2 అంతస్తులు	

ఈ భవనంలో 7 లిఫ్టులు వుంటాయి. సింగపూర్ నిర్మాణ

సంస్థ 'లైటన్ ఏషియా' ఈ సుందర భవన నిర్మాణానికి ఒప్పందం చేసుకుంది.

వీడియోకాన్ చైర్మన్ వేణుగోపాల్ ధూత్ నార్త్ సెంట్రల్ ముంబాయిలో తనకోసం 12 అంతస్తుల భవనం రూ.200ల కోట్లతో నిర్మించుకుంటున్నారు. 2లక్షల చదరపు అడుగుల విశాలంగా వుంటుంది.

పార్కింగ్	3 అంతస్తులు
నివాసం	2 అంతస్తులు
బాల్ రూం	1 అంతస్తు
ఎంటర్టైన్ మెంట్	1 అంతస్తు
ఫిట్ నెస్ సెంటర్	1 అంతస్తు

ఇదే పద్ధతిలో బిర్లా, మఫత్ లాల్, సజ్జన్ జిందాల్ లు రూ.500ల కోట్లతో.

ఈ ప్రాంతాలలో చదరపు అడుగు భూమి రేటు ర.25వేలు - 35వేల మధ్య వుంది.

## భారత్ లో శతకోటి శ్వరులు

ఆసియాలో అత్యధిక సంఖ్యలో ధనవంతులు కలిగిన దేశం భారత్ దేశం. భారత్ 36 శతకోటి శ్వరులను కలిగి వుంది. వీరిలో పద్నాలుగు మంది ఈ సంవత్సరంలోనే లిస్టులో చేరారు. 14మంది ఆస్తులే 45లక్షల కోట్ల రూపాయలు (90 బిలియన్ డాలర్లు). లక్ష్మీమిట్టల్, ముకేష్ అంబానీ, అనిల్ అంబానీ ప్రపంచంలోని మొదటి 20 ధనవంతుల్లో చోటుచేసుకున్నారు. అజిజ్ ప్రేమ్ జీ, కెపిసింగ్, సునిల్ మిట్టల్, శశిరూయా, రవిరూయా, పాలోన్ స్టీ మిస్త్రి, ఆది గొద్రేజ్ వంటి పేరెన్నికగన్న ధనవంతులతో సహా శతకోటి శ్వరుల ఆస్తులు సుమారు 1కోటి కోట్ల రూ॥ (191 బిలియన్ డాలర్లు). ఈ మొత్తం మన జాతీయ స్థూల ఉత్పత్తిలో నాల్గవ వంతు. ఈ భూమ్మీద ఐదవ శతకోటి శ్వరుడు లక్ష్మీమిట్టల్. ఈయన ఆస్తుల విలువ 16లక్షల కోట్ల రూపాయలు. (32 బిలియన్ డాలర్లు). ముఖేష్ అంబానీ 10లక్షల కోట్ల రూపాయలు (20 బిలియన్ డాలర్లు), అనిల్ అంబానీ 9లక్షల కోట్ల రూపాయలు (18.2 బిలియన్ డాలర్లు రూపాయలు) ఆస్తి కలిగి వున్నారు. రెండు దశాబ్దాలుగా అత్యధిక

సంఖ్యలో శతకోటి శ్వరులను కలిగిన జపాన్ స్థానాన్ని ఇండియా ఆక్రమించింది. జపాన్ లో శతకోటి శ్వరులు 24మంది మాత్రమే. ఇండియా వెలిగిపోతోంది కదూ!

అదే సందర్భంలో నిరుద్యోగం (1999-2000) 7.32శాతం నుండి (2004-05) 8.3శాతానికి పెరిగింది. 15నుండి 29సం॥ల వయసు కలిగిన చదువుకొన్న నిరుద్యోగులే 2.87 కోట్లమంది వున్నారు. కుటుంబ ఆరోగ్య జాతీయ సర్వే (2005-2006) 29 రాష్ట్రాల్లో సర్వే నిర్వహించి, కొన్ని వివరాలు మన ముందుంచింది. 45.9 శాతం పిల్లలు అంటే నాలుగున్నర కోట్ల పిల్లలు తగిన పోషణలేక బలహీనంగా వున్నారు. పెళ్లైన స్త్రీలలో 15-49 వయస్సు మధ్య వారిలో 56.1 శాతం మంది రక్తహీనతతో బాధపడుతున్నారు. 1998-99లో వీరి శాతం 51.8గా వుంది. గర్భిణీల్లో 57.9శాతం మంది, 6నుండి 36నెలల పసిపిల్లల్లో 79శాతం రక్తహీనతతో బాధపడుతున్నారు. ఇదీ ఇండియానే. వెలిగిపోతోందా మరి?



# పొదుపుగ్రూపుల ఉత్పత్తులకు ప్రభుత్వమే మార్కెట్ సౌకర్యం కల్పించాలి

స్వాతంత్ర్యం అనంతరం స్త్రీల పరిస్థితి దిగజారుతూ వచ్చింది. విద్య, వైద్యం, పోషకాహార లభ్యత, ఆదాయవనరులపై ఆధిపత్యం వంటి అనేక అంశాలలో స్త్రీలు వెనుకబడుతున్నారు. నిరక్షరాస్యత కారణంగా సాంకేతిక నైపుణ్యత లేకపోవటం, ఆర్థిక వనరులపై హక్కు లేకపోవటంతో స్త్రీలపై హింస పెరిగి పోయింది.

వీటికితోడు కేంద్ర, రాష్ట్ర ప్రభుత్వాలు సబ్సిడీలలో కోతలు విధిస్తున్నాయి. ఫలితంగా నిత్యావసర వస్తువుల ధరలు విపరీతంగా పెరిగిపోతున్నాయి. వ్యవసాయంలో యంత్రాలు ఉపయోగించటంతో గ్రామీణ ఉపాధి దెబ్బతింటున్నది. మొత్తం వ్యవసాయ ఉత్పత్తిలో అత్యధిక సంఖ్యలో పాల్గొనే మహిళలకు పని దొరకని పరిస్థితి. కుటుంబంలో ఒకరిద్దరికి పనిదొరికినా అది కూడా కొద్దిరోజులే. కుటుంబాలు గడవటమే కష్టమయ్యింది. ఆహారం, ఆరోగ్యం, వైద్యం, విద్య వంటి మౌలికసదుపాయాలు కల్పించాల్సిన ప్రభుత్వం తన బాధ్యత నుండి తప్పుకోజూస్తున్నది. ఒక్కమాటలో చెప్పాలంటే పేదల సంక్షేమాన్ని పూర్తిగా విస్మరిస్తున్నది.

దీనితో కుటుంబ ఆర్థిక అవసరాలు తీర్చుకోవటానికి అప్పులు చేయాల్సి వచ్చింది. క్రిందిస్థాయిలో వడ్డీ వ్యాపారులు అధిక వడ్డీ వసూలు చేయటంతో అప్పు తీర్చడం సంగతి ప్రక్కన పెడితే నెలనెలా వడ్డీ కూడా చెల్లించలేని దుస్థితి. దీంతో వ్యాపారులు ఇంట్లో ఉన్న బర్రె, మేక, గిన్నె, ముంత ఏది ఉంటే అది తీసుకొని వేధింపులకు గురి చేసేవారు.

ఇటువంటి పరిస్థితుల్లో ప్రజల్లో అసంతృప్తి పెరగటం, దేశవ్యాపితంగా మహిళల్ని చైతన్యవంతుల్ని చేస్తూ జరుగుతున్న మహిళా ఉద్యమాలు మహిళా మేధావులను ఆలోచింపజేశాయి. ఈ అసంతృప్తిని పోగొట్టి వారి ఆలోచనలను మళ్ళించేందుకు పాలకులు ఆలోచించారు.

పేద ప్రజల్ని ఒక చోటికి చేర్చి సమైక్యం చేయడం ద్వారా వారిశక్తిని ఉపయోగించి వారి అవసరాలు వారే తీర్చుకునే విధంగా ప్రోత్సహించవచ్చు అని ప్రభుత్వం భావించింది. ప్రజల రుణ అవసరాలతోపాటు ప్రభుత్వం నిర్వహించాల్సిన విధుల్ని కూడా ప్రజలే నిర్వహించేలా చేయటం, తామే ఉపాధి కల్పించుకోవడం ద్వారా నివురుగప్పిన నిప్పులా ఉన్న స్త్రీ శక్తిని ఉపయోగించుకోవాలనుకున్నది. అంతేకాక బహుళజాతి సంస్థల వస్తువులకు మార్కెట్ను పెంచి లాభాలు పెంచేందుకు సహాయం చేయాలని ఆలోచించింది. అందుకోసం ద్వైత్రా పేరుతో మహిళా స్వయం సహాయక గ్రూపులకు నాంది పలికింది. తక్కువ వడ్డీతో అప్పు దొరుకుతుందనటంతో ఈ గ్రూపులకు ఆదరణ పెరిగింది. మహిళలు పెద్దసంఖ్యలో చేరటం మొదలైంది. ఒక్క మన రాష్ట్రంలోనే 6,34,914 గ్రూపులు ఉన్నాయి. గ్రామం లేదా పట్టణంలో ఒక ప్రాంతంలో వున్న 10-15 మంది మహిళలు ఒక గ్రూపులో ఉంటారు. వీరు నెలకు కనీసం రూ.30 పొదుపు చేయాల్సి వుంది.

మొదటి విడత రూ.15000లు ఇచ్చి అవి సక్రమంగా చెల్లిస్తే రెండవసారి ఇస్తారు. అయితే చేరిన అన్ని గ్రూపులకు లోన్లు లభించటం లేదు. 6నెలలు నిండిన ప్రతి గ్రూపుకు రివాల్వింగు ఫండ్ ఇస్తామని చెప్పిన్నప్పటికీ అత్యధిక గ్రూపులకు ఇవ్వటం లేదు. ఎన్నికలకు ముందు ద్వైత్రా మహిళలకు పావలా వడ్డీకే అప్పులిస్తామని కాంగ్రెస్ పార్టీ బాగా ప్రచారం చేసింది. కాని అధికారంలోకి వచ్చిన 2 సంవత్సరాల తరువాత మాత్రమే దీన్ని అమల్లోకి తెచ్చారు. అయితే ఆచరణలో అందరికీ అమలుకావటం లేదు. ప్రతినెల 5వ తేదీ లోపల డబ్బు చెల్లించిన వారికి మాత్రమే ఇది వర్తిస్తుందని కొర్రీలు పెట్టింది. దీనితో ఉన్న కొద్దిపాటి సౌకర్యం కూడా అందరికీ అందటం లేదు. ఈ సంవత్సరం బడ్జెట్లో ప్రభుత్వం కేటాయింపు కేవలం రూ.100 కోట్లు మాత్రమే. అంటే ఇది పేరుకు పావలా వడ్డీ అని చెప్పిన్నప్పటికీ సుమారు 16% గ్రూపులకు మాత్రమే ఇది వర్తిస్తుంది. వీరికి కూడా ఆచరణలో రూ.2-3/-లు చెల్లించాల్సి వస్తున్నది. ఇది పరోక్షంగా ఉండటం వలన వారు చెల్లిస్తున్నట్లు కనిపించదు. ప్రతి గ్రూపుకు ఒకరు లేదా ఇద్దరు ఉన్న బుక్ కీపర్స్ కు గ్రూపులో ప్రతి ఒక్కరు రూ.20-25/-లు చెల్లించాల్సి వస్తున్నది. వీరుకాక గ్రామానికి ఒక కమ్యూనిటీ యాక్టివిస్టు (జీతం రూ.800/-లు), మండలానికి ఒక ట్రైనింగు కో-ఆర్డినేటర్, ముగ్గురు మాస్టర్ బుక్ కీపర్స్ (ఒక్కొక్కరికి రూ.2500 జీతం)కు మహిళలు చెల్లించిన వడ్డీ నుండే జీతాలు ఇస్తారు. ఇదంతా గ్రామ సమాఖ్యల ద్వారా మండల సమాఖ్యలకు అందజేస్తారు.

అంటే గ్రూపుల నిర్వహణకయ్యే ఖర్చుల భారం కూడా ప్రభుత్వం చెల్లించకుండా మహిళలే చెల్లించడంతో మహిళలపై భారం పెరుగుతున్నది. ప్రపంచబ్యాంకు సూచన మేరకు బ్యాంకుల ద్వారా ఇచ్చే అప్పులను తగ్గించి కొన్నిచోట్ల మైక్రోఫైనాన్స్ ద్వారా వడ్డీలు ఇస్తున్నారు. వీటన్నింటి కారణంగా మహిళలు అప్పుల పాలవుతున్నారు. ఒకవైపు పని దొరక్క, మరోవైపు చేసిన అప్పు తీర్చలేక తీవ్రమైన మానసిక వత్తిడికి గురవుతున్నారు.

ఇటువంటి ప్రమాదకర పరిస్థితుల నుండి మహిళలు బయటపడాలంటే ప్రభుత్వం ఈ క్రింది చర్యలు చేపట్టాలి. పొదుపు చేసిన ప్రతిగ్రూపుకు రివాల్వింగు ఫండ్ సబ్సిడీతో కూడిన లోన్లు ఇవ్వాలి. పావలా వడ్డీకి ఉన్న కండిషన్స్ అన్ని తొలగించి అందరికీ పావలా వడ్డీ వర్తింపజేయాలి. వృత్తి శిక్షణ, మార్కెట్ సౌకర్యం కల్పించాలి. బెంగాల్, కేరళలలో ఉన్నవిధంగా పొదుపు గ్రూపుల మహిళలు తయారు చేసిన ఉత్పత్తులు అన్ని ప్రభుత్వ కార్యాలయాల్లో తప్పనిసరిగా కొనుగోలు (కార్యాలయాలకు ఉపయోగపడే వస్తువులు) చేయాలి. మైక్రోఫైనాన్స్ ద్వారా కాకుండా బ్యాంకుల ద్వారానే అప్పు ఇవ్వాలి.

- పి.రోజా ■



# తుది సందేశం



సిఐటియు ప్రధాన కార్యదర్శి అమరజీవి కా॥ చిత్తబ్రత మజుందార్ 2007 జనవరిలో జరిగిన సిఐటియు 12వ మహాసభ ముగింపు ఉపన్యాసం- సంక్షిప్తంగా

చర్చలలో 51

మంచి ప్రతినిధులు పాల్గొన్నారు. నిర్మాణాత్మకమైన విమర్శలు, సలహాలు అందించారు. గత మహాసభ

నుండి సంభవించిన వివిధ పరిణామాల సందర్భంగా కొరవడిన చొరవ, బలహీనతలను ఎత్తిచూపారు. సిఐటియు కేంద్రం నుండి వివిధ సందర్భాల్లో కీలక అంశాల్లో కొరవడిన స్పందనను వివిధ స్థాయిల్లో వున్న కామ్రేడ్స్ ప్రశ్నించారు. కార్మికోద్యమం చవిచూస్తున్న సమస్యలను అందిపుచ్చుకొని పోరాటాలను, తగినంత సమీకరణంలో వెనుకబాటును ప్రస్తావించారు.

ఈ విమర్శల, సూటిప్రశ్నల వెల్లువ మధ్య మన దృష్టి నుండి మరుగునపడకూడని కొన్ని ముఖ్యాంశాలు ఉన్నాయి. మన సంఘ రాజకీయ- నిర్మాణాంశాలపై నివేదికలో పొందుపరచిన ప్రక్రియలు, గతవిధానం సర్వామోదయోగ్యమైనవని చర్చల సందర్భంగా స్పష్టమయింది. దోపిడీకి, పీడనకు వ్యతిరేకంగా కార్మికవర్గాన్ని సమీకరించి వివిధ రాజకీయ, ఆర్థిక, సామాజిక పరిణామాల సందర్భంగా సిఐటియు ప్రధాన భూమిక పోషించాలనే బాధ్యత విమర్శల సందర్భంగా వెలువడింది. ఈ విధమైన తృప్తి మన లోపాలను, బలహీనతలను అధిగమించే చుక్కాని.

దాడులకు ప్రతిఘటన :

ప్రభుత్వాల సహకారంతో కార్మికోద్యమంపై జరుగుతున్న నిరంతర దాడులు, నిరంకుశ వత్తిడిని కార్మికోద్యమ పరిధిలోనే ప్రతిఘటించడం సాధ్యంకాదని మహాసభ దృష్టికి కామ్రేడ్స్ తీసుకువచ్చినది యదార్థం. రాజకీయ స్థాయిలో మరింత సమర్థవంతంగా చొరవ అవసరమని సూచించారు. ఆవిధమైన చొరవ పెరగాలంటే కార్మికోద్యమం పని ప్రదేశాలలోనే కాక నివాసప్రాంతాల్లో చొరవతో అందిపుచ్చుకొని విశాల ప్రజా ఉద్యమాలకు నాయకత్వం వహించి రాజకీయ చొరవకు కృషి చేయాలి. విశాలమైన మద్దతు కూడగట్టడం ద్వారానే దాడులను, వత్తిడిని ప్రతిఘటించడం సుసాధ్యం. హిమాచల్, హర్యానా, కర్నాటక, పంజాబ్, ఉత్తరప్రదేశ్ అనుభవాలు అందుకు ప్రతీకలు. ఈ విధమైన పోరాటాలు సమస్యలనెంతవరకు పరిష్కరించాయనే దానికన్నా, సిఐటియును ఒక పోరాట సంఘంగా గుర్తించే అవకాశాలు మెరుగుపడ్డాయి. ఈ అవకాశాలను చైతన్యంతో

అందిపుచ్చుకొని నిర్మాణం బలోపేతం చేసుకోవాలి.

ఇతర సమస్యలు : ధరల పెరుగుదల- వాస్తవాలు

నిరంతరంగా పెరుగుతున్న ధరల సమస్యపై నివేదికలో తగినంత విశ్లేషణ పొందుపరచలేదనే మరో విమర్శ వాస్తవం. ధరల సమస్య విశాల ప్రజానీకం మొత్తంగా ఎదుర్కొనే సమస్య. గత ఒకటిన్నర సంవత్సరాలంలో ధరల పెరుగుదల తారాస్థాయికి చేరుకుని వినాశకరంగా తయారయింది. పెట్రోల్ తత్సంబంధిత ఉత్పత్తుల ధరల పెరుగుదల వల్ల నిత్యావసర వస్తువుల ధరలు ఆకాశాన్నంటుతున్నాయి. పౌరసరఫరా విధానాన్ని బలహీనపరచి ధ్వంసం చేయడం, ప్రభుత్వ పర్యవేక్షణలో ఆహారధాన్యాల సేకరణ అత్యల్పంగా చేయడం ఇందుకు కారణాలు. ఆహారధాన్యాల, పప్పుల ధరల్లో పెరుగుదల సామాన్య మానవుల జీవనాన్ని దుర్భరం చేస్తున్నాయి. వ్యాపారధాన్యాల సరఫరణ, కార్పొరేటీకరణ, ఫార్వర్డ్ ట్రేడింగు కార్యకలాపాలు అగ్నికి ఆజ్యంపోశాయి. పండించే రైతులను, వినియోగదారులను మధ్యదళారుల లాభాపేక్షకు బలిచేయడమే ప్రభుత్వం చేసిన నిర్వాకం. దళారుల, బడా వ్యాపారసంస్థలతో కుమ్మక్కయి ప్రభుత్వం ప్రజలను ఇక్కట్లపాలు చేస్తున్నది. ఈ కుట్రని బహిర్గతం చేసి, ప్రజల మద్దతుతో ఈ విధానాన్ని తిప్పికొట్టడానికి కార్మిక వర్గం చొరవతో విశాల ఉద్యమాలను నిర్మించాలి.

తీవ్రవాదంపై పోరు :

తీవ్రవాదంపై పోరు మన ముందున్న ఒక ప్రధాన కర్తవ్యం. తీవ్రవాదం ఏ రూపంలో వున్నా అంతమొందించవలసిందే. ఇవన్నీ విచ్చిన్నకర శక్తుల చేతులలో కీలుబొమ్మలే. ప్రజలలోవున్న వ్యతిరేకతని, బాధలని అశాంతినీ రెచ్చగొట్టి దోపిడీ, పీడన, అన్యాయానికి వ్యతిరేకంగా జరిగే ప్రజాస్వామ్య పోరాటాన్ని నీరుగారుస్తాయి. దోపిడీ వర్గాల కొమ్ముకాసే విధంగా సహకరిస్తాయి. తద్వారా దోపిడి వ్యతిరేక పోరాటానికి ప్రతిబంధకంగా పని చేస్తాయి. తీవ్రవాద శక్తులు సామ్రాజ్యవాదం చేతుల్లో కూడా కీలుబొమ్మలుగా మారాయి. కార్మికోద్యమం నిశ్చలమైన పోరాటం ద్వారా అన్ని రకాల తీవ్రవాదంపై పోరాడి తీరాలి.

అసంఘటితరంగం- ఒక నిజమైన సవాల్ :

కొంతమంది ప్రతినిధులు అసంఘటితరంగంలో మన బలహీనతను ప్రస్తావిస్తూ మనం సంఘటితరంగ ఉద్యమంలో కూరుకొనిపోవడమే అందుకు కారణంగా వ్యక్తీకరించారు. అది



పొరబాటు అవగాహన. నివేదికలో రెండు రంగాలపై విశదీకరించి, కర్తవ్యాలు రూపొందించబడ్డాయి.

మనం అసంఘటితరంగంలో చెప్పుకోతగ్గ ప్రగతి సాధించ లేదు. సంఖ్యరీత్యానైనా, సమస్యల పరిష్కరించే సత్తా రీత్యా కూడా అదే స్థితి. కొన్ని రాష్ట్రాల్లో సంఘటితరంగంలో బలమైన శక్తిగా వున్నా అసంఘటితరంగంలో చొరవ కొరవడు తున్నది. దీని అర్థం సంఘటితరంగంలో మన కృషి ఇంకా పెరగవలసివుంది. రవాణా, గనులు, టెలికమ్యూనికేషన్, విద్యుత్, పెట్రోల్, బొగ్గు వంటి ఇంధన రంగాల్లో పనిచేసే కార్మికులు ప్రభుత్వాన్ని కుదిపి వేయగల శక్తి కలిగి వున్నారు. ఈ రంగాలను నిర్లక్ష్యం చేయడం ఆత్మహత్యా సదృశం. అదే సందర్భంలో అపరిమితంగా ఉపాధి పొందుతున్న అసంఘటిత రంగంలో మన శక్తిని పెంచుకోవాలి. మొత్తం అసంఘటితరంగం ఒకేవిధంగా లేదు. వృత్తి విభాగాల ప్రత్యేకతకు తగిన వ్యూహం రచించుకొని కృషి చేయాలి. ఒకరంగానికి మరో రంగాన్ని అడ్డంకిగా చూడరాదు.

**ఎన్టీవో, స్వయం సహాయక బృందాలు వగైరా :**

సెల్ఫ్ హెల్ప్ గ్రూపులు, సహకార సంఘాలు కూడా చర్చకు వచ్చాయి. వీటి సామర్థ్యంపై ప్రతినిధులలో భ్రమలు వున్నవి. అతిపేద వర్గాలను చేరుకునేందుకు, సెల్ఫ్ హెల్ప్ గ్రూప్స్ ఒక సాధనమనే దాంట్లో సందేహం లేదు. కానీ వీటికి ఎవరు నాయకత్వం వహిస్తున్నారనే దానిపై ఆధారపడి వుంటుంది.

కుక్కగొడుగుల్లా ఎన్టీవోలు పుట్టుకురావడం ఒక్క మన దేశంలోనే కాదు, ఇది అంతర్జాతీయ నయా ఉదారవాద ప్రక్రియగా సంభవించింది. ఇవన్నీ విదేశీ నిధుల ఆసరాతో, ఆ దాతల కార్యక్రమాన్ని నెత్తికెత్తుకొని వర్గ, ప్రజాసంఘాల స్థానాన్ని ఆక్రమించి ప్రజాస్వామ్య ఉద్యమాన్ని బలహీనపరిచే కర్తవ్యంలో వున్నవి. ఎంతమంచి ఎన్టీవో అయినా అది వర్గ సంఘం కాదు. పెట్టుబడిదారీ వర్గంతో తలపడటం, దాని కార్యక్రమంలో వుండదు. పాలకవర్గాలు, వారి ప్రభుత్వాలు ప్రయత్నపూర్వకంగా ఎన్టీవోలకు కార్మికసంఘాలకు మించిన స్థానాన్ని, కొన్ని సందర్భాల్లో ట్రేడ్ యూనియన్ స్థానంలో ఎన్టీవోలకే స్థానాన్ని కల్పిస్తున్నాయి. ఇది ప్రస్తుతం ఒక అంతర్జాతీయ ప్రక్రియ. పెట్టుబడిదారీ వ్యవస్థతో సర్దుబాటు ధోరణి మాత్రమే కలిగిన ఎన్టీవోలు పాలకవర్గాలనెత్తిన పాలు పోస్తాయి. పెట్టుబడిదారీ వ్యవస్థ సామర్థ్యాన్ని ప్రశ్నించే సమస్యలేదు.

వర్గపోరాటంలో కార్మికోద్యమం ఒక సాధనం. తమ అస్థిత్వాన్ని నిలుపుకోవడమేకాక విశాల ప్రజానీకంలో తమ స్థానాన్ని వ్యాప్తి చెందించుకోవాలి. తద్వారా వర్గ పోరాటాలను కొనసాగిస్తూ సునిశితం చేసుకోవడం ప్రధానమైన కర్తవ్యం. ఈ దృష్ట్యా ఎన్టీవోలతో సంబంధాలు, కార్యక్రమాలకు సంబంధించి స్పష్టతతో మెలగాలి. అనేక సందర్భాల్లో అసంఘటితరంగ కార్మికుల యెడల ట్రేడ్ యూనియన్ పనిలో బలహీనతలు

ఎన్టీవోలు ఆ స్థానాన్ని ఆక్రమించే అవకాశం కల్పిస్తున్నది. ఈ బలహీనతను అధిగమించాలి. అదే సందర్భంలో ఎన్టీవోల కార్యకలాపాలని ఓ కంట కనిపెట్టాలి. ఎన్టీవోలపై ఆధారపడే దుస్థితి రాకుండా, వారి కార్యక్రమం మన నెత్తిన రుద్దబడకుండా, ట్రేడ్ యూనియన్ స్థానం ఎన్టీవోల పాలుగాకుండా జాగ్రత్తతో వ్యవహరించాలి.

**పోరాటాల దిశ :**

దోపిడీ పాలనకు వ్యతిరేకంగా కార్మికవర్గ ఐక్యపోరాటాలను మరింత ఉచ్చస్థాయికి గొనిపోవాలి. వాటినే విశాల ప్రజానీక పోరాటాలుగా రూపాంతరం చెందించాలి. 1991 సం॥ నుండి అవిరామంగా నిర్వహిస్తున్న కార్మికోద్యమం విశాల ప్రజావేదికల ద్వారా నిర్వహించిన పోరాటాల ఫలితంగా సంభవించిన రాజకీయ పరిణామాలు కేంద్రంలో వామపక్షాలపై ఆధారపడ్డ పాలక కూటమి ఏర్పడింది. పాలక రాజకీయ కూటమి తన స్వశక్తితో అధికారంలో కొనసాగే శక్తి లేనందున తమ ప్రజావ్యతిరేక విధానాలకు నిరాటకంగా కొనసాగించగల స్థితి లేదు. కార్మికోద్యమం, ప్రజాఉద్యమాల వ్యతిరేకత పెరుగుతున్న కొద్దీ, పాలక కూటమి తన నయాఉదార విధానాలను ఎట్టిపరిస్థితిలోనూ ముందుకు తీసుకుపోవాలని చూస్తున్నది.

ఈ నేపథ్యంలో పాలకవర్గానికి వ్యతిరేకంగా కార్మికోద్యమం ద్వారా నిర్విరామంగా ప్రతిఘటన పెంచుతూపోతే పాలకవర్గాన్ని వెనక్కి కొట్టగల మహాశక్తి ఈ ఉద్యమాలలో నిబిడీకృతమై వుంటుంది. తిరోగామి ఆర్థిక విధానాలను ఎదుర్కోగల ప్రజా ఉద్యమాన్ని నిర్మించడంలో కార్మికవర్గం శక్తివంతమైన చొరవ ప్రదర్శించాలి. ఈ ప్రక్రియలోనే సామాన్య ప్రజానుకూల, సామ్రాజ్యవాద వ్యతిరేక తృతీయ ప్రంటు ఏర్పడే భౌతిక పరిస్థితులు సంభవిస్తాయి. మొత్తం కార్మికవర్గాన్ని పోరుబాటలో నడిపేందుకు సిఐటియు చొరవ తీసుకుని తద్వారా విశాల ప్రజానీకాన్ని అందుకు సమీకరించాలి.


ఇతరులనందరను పోరాటాల్లోకి సమీకరించగలిగిన ప్రజాసంఘాల వేదిక చురుకుగా పనిచేసేలా మనం చొరవ తీసుకోవాలి. ఆ కృషి మనింటి నుండే ప్రారంభించాలి. పవిత్ర ప్రకటనలకు పరిమితం కాకుండా మన ప్రజాసంఘాలన్నిటిని సమీకరించి కార్యక్రమాల్లో పాల్గొనేలా చేయాలి. మనం దీనిపై మన జనరల్ కౌన్సిల్, వర్కింగ్ కమిటీల్లో గతంలోనే నిర్ణయించాము. మన ఇంటినీ, కుటుంబాన్ని చక్కబెట్టుకోవడంలో కృషి నామమాత్రమే. ఈ దిశలో ప్రాథమికమైన పని ప్రారంభించాము. మెరుగుదల సాధించగలమని ఆశావహంగా వున్నాము. ఆలిండియా కిసాన్ సభతో ఒకసారి చర్చించాము. కిసాన్సభ, వ్యవసాయ కార్మిక సంఘాలతో ఐక్యంగా కోర్కెలదినం పాటించాలి. అన్ని జిల్లాలలో, పారిశ్రామిక కేంద్రాలలో దేశవ్యాపిత సమీకరణ ద్వారా కోర్కెలదినం నిర్వహించాలి.

- వర్కింగ్ క్లాస్ సౌజన్యంతో



# ఎర్రబిడ్డ

- పుష్పాల కృష్ణమూర్తి, కోదాడ, నల్గొండ



“ఏందన్నా లేచింది? డి.ఎం.

గరం మీదుండు. ఈ క్యాజువలోళ్ళని తీసేస్తేగాని బుద్ధిరాదంటుండు” అన్నాడు రాంబాబు క్యాంటీన్ వైపు కదులుతూ.

“మాఓడికి ఇంజనీరింగ్ ల సీటొచ్చిందితమ్మీ. ఏడాదికి ఇరవై ఏడువేల ఫీజు కట్టాలంట. వాడది తప్ప మరోటి చదవనంటుండాయె. వారం నించి తిరుగుతున్న. పైసాబుట్టలే. ఒక యిల్లుంది. అదన్నా అమ్మి కడదావని, ఊరికెళ్ళి బేరం బెట్టి వచ్చిన” విచారంగా చెప్పాడు సత్యం.

ఏం చదువులో ఏమోనన్నా. పి.జి. చేసినా పదివేలు ఖర్చుగాలే నాకు. ఇవ్వాళ్ళ ఎల్.కె.జి. పోరగానికి, ఏడాదికి ఇరవైవేల ఫీజైతాంది. డబ్బు కొద్దీ సదువులైపోయినాయే” అన్నాడు.

ఛార్జ్ అందుకుంటుడగానే ప్రసాద్ వచ్చి కరపత్రం ఇచ్చాడు యిద్దరికీ.

“చూశారు గదా. గన్నవరం డిపో మూసేశారు. తొంభైనాల్గు జి.ఓ. తెచ్చి 104 రూట్లు ప్రైవేటు ఆపరేటర్లకి అప్పజెప్పారు. మన డిపో కూడా సీరియల్లో వుంది. మనం ఐక్యంగా ప్రతిఘటించకుంటే ఈ ఏడాదే మూసేస్తారు. మనం కూడా రోడ్డున పడ్డం ఖాయం. అందుకే రేపు మీరు సెలవుపెట్టి సమ్మెలో పాల్గొనాలి ప్రైవేటీకరణకు వ్యతిరేకంగా. జిల్లా నాయకులు కూడా వస్తున్నారు” అన్నాడు టీ అందుకుంటూ.

“తప్పకుండా వస్తానన్నా. నాకు అఫే” అన్నాడు రాంబాబు.

“సోదర సంస్థల్నికూడా కలుపుకుని సమ్మెకు కదలాలి. అందరం కలిసి వెనక్కుకొడితేనే ఈ గంజినీళ్ళన్నా దొరుకుతాయి. లేకుంటే అవ్వీ కూడా గద్దలై తన్నుకుపోతారు. ఇంకొంతమందిని కలిసే పనుంది... వస్తా” అని వచ్చినంత వేగంగా వెళ్ళిపోయాడు టీ గ్లాసు డస్టబిన్ లోకి విసిరేసి.

---

డి.ఎం. గయ్ మని లేచాడు సత్యాన్ని చూడగానే. “ఒకపక్క డిపోలకు డిపోలు మూసేస్తుంటే, కాస్తన్నా రెస్పాన్స్ లేదేమయ్యా. మీరిలా చేస్తున్నారనే, కాంట్రాక్టు వాళ్ళను తీసుకొమ్మని జి.ఓ. తెస్తురు. అప్పుడుగానీ, మీ తిక్కకుదర్లు” భగభగలాడాడు విష్ణుమూర్తి.

“డబ్బుకోసం, సొంతూరెళ్ళి, అలస్యంగా వచ్చానేగాని, ఈ నాలుగేళ్ళల్ల ఎప్పుడన్నా లేటుగా వచ్చానా సార్? మీరిచ్చే నాలుగు వేల జీతంతో బతుక్కుంటూ, సంస్థను బతికించాలను కుంటున్నామే గాని, నష్టపరచాలని కలలో కూడా అనుకోంసార్” వినయంగా అన్నాడు సత్యం.

“సార్, కోపం చేస్తరేగాని, పొట్టమీద గొట్టడు. శావా మంచోడు” రాంబాబు చల్లబరిచే ప్రయత్నం చేశాడు.

“నన్నే కాకా బట్టాలని చూడకు. నువ్వే లగేజీ టికెట్లల్ల సగం నొక్కేస్తున్నవంట. మోహన్ గాడ్నీ పంపిస్తా. ఎప్పుడో దొరక్కపోవు.

చక్కగా నడిపి, డిపోకు బాగా క్యాష్ తెండి” అన్నాడు.

“మునలోడు సామాన్యడుగాదురో” మనసులో గొణుక్కున్నాడు రాంబాబు.

“అలాగేసార్” అని బ్రే, బాక్సు, ఎస్.ఆర్. తీసుకుని బస్సెక్కాడు. టైర్లు, కమాను కట్టలు, ఇంజనూ, బ్రేకూ, సీట్లు చూసుకుని ముందుక్కదిలించాడు.

స్టాండింగ్ లో పెట్టగానే, పదినిమిషాల్లో సీటింగైంది. చింత్రియాలకు కదిలింది ఎర్రబిడ్డ.

చింతలపాలెం వెళ్ళేసరికి తొమ్మిదైంది. చౌదరి హోటల్ ముందాపి, “పది నిమిషాల టైముంది. ఎవరన్నా టిఫిన్ చేసే వాళ్ళుంటే, చేయొచ్చు” అని దిగాడు సత్యం. పదిమంది దాకా దిగి హోటల్ లో జొరబడ్డారు.

అప్పటికే అక్కడ వెల్లటూరు నించి వచ్చిన బస్సు ఆగి వుంది. కండక్టర్, డ్రైవర్ ‘టీ’ తాగుతూ కనబడ్డారు. మల్లయ్యను చూడగానే అమాంతం వాటేసుకున్నాడు.

“ఏందన్నా. కనబడగానే చెణుకులిసిరే వాడివి. టి.ఐ. మీద జోకులు చెప్పి కడుపుబ్బ నవ్విం చేతోడివి. యిట్లున్నవేందన్నా?” ముఖంలోకి చూస్తూ అడిగాడు.

“ఏం చెప్పనన్నా. అమెరికోడు అయ్యువు పట్టుమీద కొట్టినట్లు, మా అల్లుడు నన్ను గొట్టిండు. పిల్లను చేసుకుంటనంటే. పెట్టుబడిపెట్టి, ఎంసిఎ చదివించిన్నా. తీరా ఉద్యోగంలో చేరినంక, సాఫ్ట్ వేర్ అమ్మాయి కావాలని మెలిక బెట్టిండు. అమ్మాయి చదివింది బి.ఎ.నాయె. కావాలంటే నీ డబ్బులు వడ్డీతోటి యిస్తునని, గురకాయిస్తుండు” బాధగా చెప్పాడు.

“మానవ సంబంధాలు తెగిపోతున్నాయన్నా. డబ్బు సంబంధాలే రాజ్యమేలుతున్నాయి” అన్నాడు సత్యం కాస్తా బాధగా.

“పోనీ అన్న. పిల్ల బుడితే పిలగాడు గూడా ఎక్కడో పుట్టే ఉంటాడు. బాధపడకు. ఎప్పుడూ నువ్వు నవ్వుతుండాలె. పదిమందిని నవ్విస్తుండాలె... మనిషిని, మనిషి దోచుకుంటున్న ఈ కాలంల కలిసినప్పుడు కాస్తా నవ్వు కూడా లేకుంటే.. బతుకు చాలా భారమైద్దన్నా” అర్థంగా అన్నాడు రాంబాబు.

“నలుగుర్లో తిరుక్కుంటా, బాధని మర్చిపోతున్నన్నా. కాని చిన్నప్పట్నుంచీ దానికి పేరు పెట్టి పెంచినందుకు, యింట్లై కుమిలిపోతుందన్నా. రెండు రోజుల్నుంచి అన్నమన్నమాట ముట్టట్లే. ఒక్కగానొక్క కూతురు. వాడికొచ్చే ముపైవేలు సరిపోవాన్నా?” కండ్లు దస్తీతో ఒత్తుకున్నాడు.

“ప్రసాదన్నకు చెప్పలే?”

“చెప్పినం యిద్దరం బోయి. ఆదివారం కూర్చుండా మన్నాడు”

“మేం గూడా వస్తం. కబురు జెయ్యి. లమ్మీ కొడుకుని మక్కెలిరగదందాం...” అన్నా! రేపు సమ్మె పాంప్లెంటందిందా?” అడిగాడు సత్యం.





“అ... నాగూడా అందింది. రేపు ముందు జెండా పట్టుకుని నడిచేది నేనే. డిపో ఎట్ల మూసేస్తేదో కొడుకు జూద్దాం” అన్నాడు మక్సూద్ కోపం కక్కుతూ.

---

చింతీయాల వెళ్ళేసరికి, వేపచెట్టుకింద నిలబడి, జనంతో మాట్లాడుతూ కనిపించాడు సర్పంచ్ వెంకటయ్య.

“ఊళ్ళో యాభైమందన్నా కేట్కార్డులు తీసుకునేలా చూడాలండి. స్వాతంత్ర్య సమరయోధులకు, బడిపిల్లలకూ, వికలాంగులకు, లేటెస్ట్ గా గర్భిణీ స్త్రీలకు క్యూడా ఉచితబస్సు ప్రయాణ సౌకర్యం కల్పిస్తోందిగదా సంస్థ. జనం ఆటోల్లో ఎక్కిపోతే, రూటు నష్టాల్లో వుందని, డి.ఎం. బస్సు కేన్సిల్ చేస్తాడు. మీరిక మొత్తుకున్నా బస్సురాదు. మన ఎర్రబస్సుల్నే ప్రయాణం చేసేట్లు జనానికి నచ్చజెప్పాలే” అన్నాడు రాంబాబు.

“నేను చెబుతూనే ఉన్నానండీ. కాని, వింటేనా? ఒకటే పరుగు. ఏదో దయ్యం వెంటబడి తరుముతున్నట్లు, ఉరికి, ఉరికి బొందలబడి సస్తరు ముండాకొడుకులు... నేనైతే యిప్పుడే తీసుకుంటా. కాని యాభై యంటున్నావు గదా. మీ స్వామిగార్నోసారి రమ్మనండి. ఊళ్ళే తిరిగి కట్టిద్దాం” అన్నాడు బస్సువైపు కదులుతూ.

మాటల్లో వుండగానే కూరగాయల బస్తాలు, చేపల బుట్టలు, జామకాయ తట్టలు పడ్డాయి. స్టాండింగైంది బస్సు, రేపల్లె కొచ్చేసరికి కిక్కిరిసిపోయింది నూటావదిమందితో. మేళ్ళచెర్వు చేరేసరికి, కాలేజీ స్టుడెంట్లంతా రోడ్డుమీద అడ్డంగా నిలబడి బస్సును ఆపేశారు. ఆపక తప్పలేదు. గబగబా టాప్ పైకి ఎక్కేశారు. తలపట్టుకున్నాడు సత్యం. ఎవడు జారిపడ్డా, కరెంటు తీగె తగిలిచచ్చినా, కేసు తన మెడకు చుట్టుకుంటుంది.

బస్సాపి, “లోపలికెక్కండయ్యా. ఎవడన్నా సస్తే నన్ను బొక్కల దోస్తరు” చిరాకు పడుతూ అర్థించాడు. కానితన మాట తనకే ఎబ్బట్టుగా అనిపించింది.

ఉక్కతో చెమటలు కక్కుతున్న ఆడా, మగా నోరు చేసుకునేసరికి తప్పేట్లు లేదని, బస్సును గతుకుల రోడ్డులో అతిజాగ్రత్తగా నడుపుకుంటూ వెళ్ళసాగాడు. గుడిబండ దాటగానే, భయంకరమైనదృశ్యం. మారెడులోయ గుంతలతో భీభత్సంగా వుంది రోడ్డు. ఎటు ఒరిగిపడ్డా, పదులకొద్దీ ప్రాణాలు దుట్లో కలిసిపోతాయి. గుండె చిక్కబట్టుకుని, నెమ్మదిగా డ్రైవ్ చేయసాగాడు.

కేసు ఇన్వెస్టిగేషన్ కోసం వెళ్తున్న సి.ఐ. మాధవరెడ్డి జీపును అడ్డంగా పెట్టి, స్టైల్ గా కిందకు దిగాడు.

“ఏంరా! యిట్ల జనాన్ని ఎక్కించి, ఎంతమందిని చంపుదామనుకుంటున్నావురా చెత్తనాకొడకా. నిన్ననేరా! ఆటోవాడు ఇరవై మందినెక్కించి లారీకి గుద్ది చంపాడు” అధికారం కక్కుతూ అన్నాడు మాధవరెడ్డి.

“ఎక్కొద్దనే చెప్పాన్ సార్. కాలేజీ కుర్రాళ్ళు ఎక్కేశారు” మనసులో బాధ గుచ్చుతున్నా వినయంగానే సమాధానం చెప్పాడు.

“ఆపి పారెయ్యరా బండి. జారిపడి ఛస్తే నీతోబాటు, నన్నుగూడా సస్పెండ్ జేస్తరా సెలక నా కొడకా” బూతులు దొర్లసాగాయి.

“ఎక్కక ఏం చేయాలండీ? మా పిల్లలు మీ పిల్లలోలిగె నడుపుకోవద్దా? ఈ తలవెంట్రుకలన్ని సార్లు అడిగిన డి.ఎం.సి స్పెషల్ ట్రీప్ యమని. వాళ్ళు వెయ్యరు. మీరు పైకెక్కడానికి రూల్సులేవ్వంటారు. అయినా ఎవరు పాటిస్తున్నారండీ డ్రైవర్ పాటించడానికి” యం.పి.టి.సి.వీర శివారెడ్డి నిలదీశాడు. వెంకటయ్య, నోరుగల మనుషులు తలోమాట అనేసరికి, కండక్టర్ దగ్గరున్న ఎస్.ఆర్. లాక్కుని జీపెక్కాడు.

సత్యం, రాంబాబులు జనాన్ని మోటివేట్ చేయగా, అంతా మద్దతు పలికారు. దాంతో బస్సు తీసుకెళ్ళి నేరుగా, స్టేషన్ ముందాపేయడంతో, ప్రయాణీకులంతా రోడ్డుమీద అడ్డంగా బైటాయించి ధర్నాకు దిగారు.

“పోలీసు జులుం నశించాలే”

“డ్రైవర్ని తిట్టినందుకు, సిఐ క్షమాపణలు చెప్పాలే” ప్రజల నినాదాలతో కబురు తెలిసి ప్రసాద్, యూనియన్ సభ్యులతో స్టేషన్ కొచ్చి, ధర్నాలో నిలబడ్డాడు.

నేషనల్ హైవే కావడంతో పావుగంటలో, పదికిలోమీటర్ల మేర ట్రాఫిక్ నిలిచిపోయింది. మెసేజ్ అందుకుని సూర్యాపేట డి.ఎస్.పి. రివ్యూన వాలాడు. ఆ వెనకే సి.ఐ. వినవిసా నడుస్తూ రావడం చూడగానే కార్మికులు రెచ్చిపోయి నినాదాలివ్వసాగారు.

“ఏవండీ! టాప్ సర్వేస్ జేసి, డిపోకు లాభాల తెస్తుంటే, రూల్సుంటారా? ఏ రూలు ప్రకారం ట్రావెల్స్ బండ్లు, నీ స్టేషన్ ముందే పేసింజర్ సర్వీసు జేస్తున్నారు? దమ్ముంటే వాళ్ళ లైసెన్సులు లాక్కొండి” ప్రశ్నించాడు మెకానిక్ ముత్తయ్య.

“వాళ్ళయెందుకు లాక్కుంటారా? నెలనెలా స్టేషన్ మామూల్కు వస్తాయిగదా! ఇకముందు మనము ఇవ్వాల్సేవోరా?” అన్నాడు వ్యగ్యంగా తారాసింగ్.

“ప్రైవేటు బస్సుల మీద చెయ్యేస్తే, సి.ఐ.గారు చింతపల్లి అడవులకు ట్రాన్స్ ఫర్ జేసేదా. మంత్రిగారి బస్సులు మరి” బుకింగ్ క్లర్క్ బాణం వేశాడు.

కార్మికులు, ప్రయాణీకులు తలోమాట అనేసరికి డి.ఎస్.పి.కి, సిఐకి తలబొప్పి కట్టింది.

“ఇతని తరపున నేను సారీ చెబుతున్నా. దయచేసి, ధర్నా విరమించండి. ప్రజలు యిబ్బందిపడుతున్నారు.” రిక్వెస్ట్ గా అడిగాడు డిఎస్.పి.

“ఒప్పుకోంసార్. మీమీద మాకు గౌరవముంది. ఎవరైతే అధికారమధంతో మా డ్రైవర్ని అవమానించారో, అతనే క్షమాపణ చెప్పాలి” అన్నాడు ప్రసాద్.

“అవును. వాడే చెప్పాలే” కార్మికుల కంఠాలు మద్దతు తెలిపాయి.

“సారీ... నన్ను మన్నించండి. నోరుజారాను” అన్నాడు రెండు చేతులూ జోడించి, అవమానభారం క్రుంగదీస్తుండగా.

“ఆర్టీసి ప్రయాణీకుల - కార్మికుల ఐక్యత వర్ధిల్లాలి” ఓ క్షణం నిశ్శబ్దంగా వున్న ఆవరణంతా ఒక్కసారిగా నినాదంతో మారుమ్రోగింది. - వేలాది కంఠాలు నిశ్శబ్దాధన్ని చీల్చుకుని.

చిన్న విజయం. రేపటి మహోద్యమానికి గొప్ప ప్రేరణ.



# కార్మికులను విస్తరించిన బడ్జెట్

ఆర్థికమంత్రి బడ్జెట్టు ప్రవేశపెట్టిన తరువాత జరుగుతున్న చర్చల్లో కొట్టాచ్చినట్టు స్పష్టమవుతున్న విషయం “కార్మికులు పూర్తిగా నిర్లక్ష్యం చేయబడినారని”. ఇండియన్ ఎక్స్‌ప్రెస్ ఎడిటర్ “కార్మిక, కర్షకానుకూల రాజకీయ ధోరణితో నిండిన” తిరోగమన విధానాలను బడ్జెట్టు చేపట్టకూడదని చెప్పినదే “సర్వామోద విధానం”గా అటు విధానకర్తలు ఇటు అభిప్రాయ ప్రేరకులు ఆమోదించి కార్మికులను, వారి ప్రతినిధులను గాలికొదిలేసినట్టు స్పష్టమవుతున్నది.

**ఎవరి కార్మిక కర్షక వర్గం?**

రోజుకి రూ.50లోపు ఆదాయం కలిగిన 30కోట్ల మంది రూ.100లోపు ఆదాయం కలిగిన మరో 6కోట్ల మంది వేతన జీవులే వీరంతా. సంఘటిత, అసంఘటితరంగాల్లో మొత్తం ఉపాధి లభిస్తున్నది 39.7కోట్ల మందికేనని 1999-2000 సాంపిల్ సర్వే వెల్లడిస్తున్నది. సంఘటితరంగంలో 2.8కోట్లు, అసంఘటిత రంగంలో 36.9కోట్లు ఉపాధి పొందుతున్నారు. అసంఘటితులు వ్యవసాయంలో 23.7కోట్లు, భవన నిర్మాణంలో 1.7కోట్లు, వస్త్రాత్పత్తిలో 4.1కోట్లు, రవాణా సమాచార, సేవా, వ్యాపార రంగాల్లో 3.7కోట్లమంది ఉపాధి పొందుతున్నారు. ఇదికాక వృత్తిగా గుర్తింపులేని మరియు స్వయం ఉపాధి రంగాల్లో అత్యధికులు ఉపాధి పొందుతున్నారు.

**బడ్జెట్ వీరికి ఒరగ బెట్టేదేమిటి?**

8నుండి 9శాతం ఆర్థికాభివృద్ధి వల్ల వీరికి ఒరిగిందేమిటి? ఆర్థికాభివృద్ధితో వీరి వేతనాలు ముడిపడి లేవు. ప్రపంచీకరణతో ఆకాశన్నంటుతున్న ధరలకు, వీరి వేతనాలకి పొంతనలేదు. అందుకే కేంద్ర కార్మిక సంఘాలు కార్మికులెదుర్కొంటున్న సమస్యలకు ప్రాధాన్యతనీయాలని కేంద్ర ఆర్థికమంత్రికి ముందుగానే తెల్పాయి. కార్మికసంఘాలు ఆర్థికమంత్రిని సూక్ష్మంగా కోరినది - పేదరికం, నిరుద్యోగం నిర్మూలన సామాజిక మౌలిక సదుపాయాల కల్పన. ఆర్థికమంత్రి దీనిని సాధారణ కర్మకాండ గానే పరిగణించి నిర్లక్ష్యం చేశారు. దేశార్థికాభివృద్ధిలో 65శాతం వాటా సమకూర్చే కార్మికులు ఆర్థికమంత్రి ప్రణాళికలో స్థానానికి నోచుకోలేదు.

**ప్రజాధనం పెట్టుబడి :**

ప్రజాధనం (ప్రభుత్వ) పెట్టుబడి ద్వారా మాత్రమే “అందరికీ అభివృద్ధి” సాధ్యపడుతుంది. ప్రైవేటు పెట్టుబడి ప్రభుత్వ పెట్టుబడికి అనుబంధం కావచ్చు కాని తద్వారా “అందరికీ అభివృద్ధి” సాధ్యంకాదు. కారణం ప్రైవేటు పెట్టుబడికి పరమార్థం లాభం. ప్రభుత్వ పెట్టుబడి క్రమంగా తగ్గిపోతున్నది. 1986లో నల్లజాతీయోత్పత్తిలో 11.2% నుండి

2003-04లో 5.5%కు తగ్గిపోయినది. ఈ బడ్జెట్‌లో మరింత తగ్గిపోయింది.

**ధరల పెరుగుదల :**

ఆకాశన్నంటుతున్న ద్రవ్యోల్బణం 6.7% మధ్య పర్యవసానంగా పెరుగుతున్న ధరలు సామాన్య మానవుల వినియోగ వస్తువులపై తీవ్ర ప్రభావం కలిగిస్తున్నాయి. రూ.25696 కోట్ల రూపాయల ఆహార సబ్సిడీ గత సంవత్సరం కంటే 6% మాత్రమే పెరిగింది.

తగిన పరిమాణంలో ధాన్యసేకరణ, పటిష్టమైన పౌరసరఫరాల వ్యవస్థ విస్తృతి ధరల పెరుగుదల అరికట్టేందుకు కీలకమనేది స్పష్టం. నామమాత్రపు కేటాయింపులు ప్రభుత్వానికి ధరల పెరుగుదలపై శ్రద్ధ లేదని స్పష్టం చేస్తున్నది.

పౌరసరఫరాలను విస్తృతపరచి దారిద్ర్యరేఖ దిగువ ప్రజలకు, అంతోద్యయ పథకం ద్వారాను, సబ్సిడీతో అందించడం తక్షణ అవసరం. కాని ఈ రెండు పథకాలకు ఒక్కపైసా కూడా కేటాయింపులేదు. గ్రామీణ ధాన్యాగారాలకు బొటాబొటీగా రూ.15.12కోట్లు మాత్రమే కేటాయించారు.

ధరల పెరుగుదలకు ప్రధాన కారణం 2003లో ఎన్టీఏ ప్రభుత్వం ప్రవేశపెట్టిన వ్యవసాయ ధాన్యాల ‘భవిష్యత్తు వాణిజ్య విధానం’. ప్రభుత్వం వరి, గోధుమల భవిష్యత్తు వాణిజ్యాన్ని రద్దు చేసే ప్రక్రియ ఆలస్యంగా ప్రతిపాదించినది. పార్లమెంటరీ స్టాండింగ్ కమిటీ విస్తృతంగా వ్యవసాయోత్పత్తుల మొత్తాన్ని భవిష్యత్తు వాణిజ్యం నుండి మినహాయించాలని సూచిస్తే, మళ్ళీ రెండు ధాన్యాలకే పరిమితం చేయటంలో అంతరార్థమేమిటి?

మండిపోతున్న మరో సమస్య పెట్రోల్, డీజిల్ ధరలు. బడ్జెట్‌లో ఎక్సైజ్ సుంకంలో కొద్దిపాటి రాయితీ ప్రకటించి ‘ఎడ్‌వాలోరమ్ సుంకాన్ని’ యధాతథంగా వుంచారు. డీజిల్‌పై కన్నా వైమానిక టర్బైన్ ఇంధనంపై కేంద్ర ఎక్సైజ్ సుంకం తక్కువ. ప్రస్తుత పన్ను విధానం సామాన్యుల నడ్డివిరచి, విమానాల్లో తిరిగే వారికి రాయితీనిస్తున్నది. గ్యాస్‌సిలిండర్లు, కిరోసిన్‌పై సబ్సిడీ విషయంలో ఆర్భాటమే తప్ప వాస్తవంలో కేటాయింపులు గత రూ.3080కోట్ల నుండి రూ.2840కు తగ్గించేశారు.

**ఉద్యోగావకాశాలు :**

జాతీయ శాంపిల్ సర్వేలు నిరుద్యోగిత పెరుగుతున్నదని స్పష్టం చేస్తున్నది. 1999-2000లో 7.32% నుండి 2004-05కు 8.3%కు పెరిగినది. ఈ నేపథ్యంలో కనీసం మరో 300 జిల్లాలకు విస్తరింపజేయవలసిన గ్రామీణ ఉపాధి పథకాన్ని 130 జిల్లాలకు పరిమితం చేసి కేటాయింపులో గత రూ.11300 కోట్లకు మరో 700కోట్ల రూపాయలు మాత్రమే



పెంచి ప్రధాని చేతులు దులుపుకున్నారు. 2005లో 39లక్షల నిరుద్యోగుల నమోదుతో 4కోట్లకు నిరుద్యోగుల సంఖ్య పెరగగా 6000 మందికి మాత్రమే ఉద్యోగావకాశాలు కల్పించబడినవి. ప్రభుత్వోద్యోగ నియామకాలపై నిషేధం కొనసాగుతూనే వున్నది. **అసంఘటితరంగం :**

గత 2005-06 కార్మికమంత్రి వార్షిక నివేదికలో అసంఘటితరంగ కార్మికుల సంక్షేమ బిల్లు తెస్తామని ప్రకటించారు. ఈ బిల్లు ప్రతిని జాతీయ సలహామండలి మరియు అర్జున్ సేన్ గుప్తా జాతీయ కమీషన్ కు అందించారు. అర్జున్ సేన్ గుప్తా కమీషన్ మరో రెండు బిల్లులను తయారు చేసింది. ఈ ముసాయిదా బిల్లులపై కేంద్ర కార్మిక సంఘాలు మార్పులు-చేర్పుల ప్రతిని ప్రభుత్వానికి అందించాయి. బడ్జెట్ కు ముందు చర్చలలో అసంఘటితరంగానికి స్థూలజాతీయోత్పత్తిలో 3% నిధులు కేటాయించాలని ప్రతిపాదించాయి. కాని బడ్జెట్ లో వీరి సామాజికభద్రతకు కేటాయంపే లేదు. మరి “సామాన్యులకు జీవిత భీమా పథకం” వచ్చి మోసం మాత్రమే. 37కోట్ల అసంఘటితరంగ కార్మికులలో కేవలం 77లక్షల మందికిపై పథకం వర్తింపజేస్తారట.

**అంగన్ వాడీ :**

బడ్జెట్ లో కేటాయంపు గత 4087 కోట్ల రూపాయల నుండి 4761 కోట్ల రూ.లు పెంచారు. అంటే 16.4% పెరుగుదల. ద్రవ్యోల్బణం, పిల్లల అభివృద్ధి వర్కింగ్ గ్రూప్ అంచనా వ్యయం 7909.35 కోట్ల రూ.లతో పోలిస్తే కేటాయంపు దేనికి సరిపోదు. అంటే అంగన్ వాడీ ఉద్యోగులకు కనీసవేతనం ప్రభుత్వ దృష్టిలో లేదనేది స్పష్టం.

**పబ్లిక్, ప్రైవేట్, పార్టనర్ షిప్ :**

దేశంలో 500ల పైచిలుకు ఐటిఐలను ప్రైవేటుపరం చేయాలని కేంద్రం నిర్ణయించింది. ఐటిఐలను ప్రభుత్వ ఆధీనంలోనే అభివృద్ధి చేయడం ఎందుకు సాధ్యంకాదు? ఈ రంగంలో ప్రైవేటు సంస్థలకు నిర్వహణ లోటుకు నిధులు కేటాయంపు ప్రభుత్వానికి సహాయకారిగా ప్రైవేటు నిధులు తెస్తామని చెబుతూ, ఐఐటిల నిర్వహణ అంటే ప్రైవేటు స్వాములు బలపడేందుకు బడ్జెట్ నిధులు దొడ్డిదోవన అందించడమే. ‘పబ్లిక్ ప్రైవేట్, పార్టనర్ షిప్’ (పి.పి.పి.) అనే తారకమంత్రం ఉద్దేశం ప్రైవేటుకు బడ్జెట్ ద్వారా లాభాలు చేకూర్చే ప్రత్యేక పథకం.

**పన్నుల ద్వారా నిధుల సమీకరణ విధానము :**

కేంద్ర కార్మికసంఘాలు స్థూలజాతీయ ఉత్పత్తిపై పన్నుల నిష్పత్తి ధనికులపై అధిక పన్నులు విధించడం ద్వారా పెంచాలని ప్రతిపాదించినవి. కార్పొరేట్ పన్ను, షేర్ మార్కెట్ లాభాలపై పన్నులు విధించాలని సూచించినవి. బడ్జెట్ లో అవేవీ అమలు చేయలేదు. మరోవ్రక్క బడ్జెట్ తో సమర్పించిన పట్టికల్లో 2006-07లో కార్పొరేట్ లకిచ్చిన రాయితీల్లో రూ.2,35,191 కోట్ల ఆదాయం వదులుకున్నట్లు అంచనా వేశారు. ప్రత్యేక

ఆర్థికమండళ్ళు స్థాపించబోతున్న దశలో 2007-08 సం॥లో మరింతగా మినహాయింపుల ద్వారా ఆదాయానికి గండిపడబోతున్నది. కాని ఇప్పటికి ఈ విధానాన్ని పునః పరిశీలించుటలేదు.

**పన్ను బకాయిలు :**

ఆర్థికమంత్రిగారే లోక్ సభలో 21-7-04 ప్రకటించినవి 19875 కోట్ల రూ.లు. ఇందులో అత్యధిక మొత్తం ఏ వివాదం లేకపోయినా వసూలు చేయలేదు. ఆ మొత్తం చాలా పెద్దది. వసూలుకు అవకాశం వున్నది.

ఆ విధంగా వెల్లడైన మొత్తంలో రూ.9000కోట్లు మాత్రమే 2007-08 సం॥లో వసూలు లక్ష్యంగా చూపారు. సామాన్యుడు విద్యుత్, గ్యాస్, టెలిఫోన్ బిల్లులు ముందు చెల్లించి ఆ తర్వాత వివాదం పెట్టుకోవాలి. ఉద్యోగులకు జీతం నుండి మినహాయించి క్లెయిమ్ తరువాత పొందాలి. అదే విధానం కార్పొరేట్ లకు ఎందుకు వర్తించడం. అసమ్మదీయులనా?

ప్రభుత్వరంగ సంస్థలో మిగులు మరియు గుప్తనిధులు: ఊరకనే దుమ్మెత్తిపోసిన ప్రభుత్వరంగ సంస్థల నిధులను పరిశీలించండి.

సం॥	లాభాల్లో వున్న సంస్థలు	మిగులు కోట్లరూ.ల్లో
2003-04	130	257405.70
2004-05	143	307555.04
2005-06	157	353641.62

ఈ మొత్తం వినియోగంలో లేదు. ప్రభుత్వం మాత్రం నిధులు లేవని చెబుతుంది.

పై నిధులను ఖాయిలాపడిన ప్రభుత్వరంగ సంస్థలలో వినియోగించవచ్చును కదా! ఈ ప్రశ్నలకు ప్రభుత్వం దగ్గర సమాధానం లేదు. ఆర్థికమంత్రి ఈ నిధులను స్టాక్ మార్కెట్ లేదా కార్పొరేట్ లో వినియోగించాలని చూస్తున్నారు. బడ్జెట్ లో ఖాయిలా పరిశ్రమల ఊసేలేదు. ఆర్థికసర్వే లెక్కల ప్రకారం 5400 పరిశ్రమలు ఖాయిలాపడినవి. అందులో పెద్ద పరిశ్రమలు, మధ్యతరగతి పరిశ్రమలు వున్నవి. ఖాయిలాపడ్డ చిన్న పరిశ్రమలు లక్షల్లో వున్నవి. బడ్జెట్ లో వాటి ప్రస్తావనే లేదు.

ఈరోజున బడ్జెట్ కార్పొరేట్ సంస్థల కోసమే వున్నది. కార్మికుల ప్రస్తావనే లేదు. కార్మికుల ప్రస్తావనే లేనప్పుడు, విశాల ప్రజానీకం ప్రస్తావనకు స్థానమే లేదు. ప్రపంచంలోని అతిపెద్ద ప్రజాస్వామ్యదేశంలో బడ్జెట్ పై పార్లమెంటులో చర్చ లేకుండానే, గోప్యంగా అనుమతించబడినది. అభిప్రాయ ప్రేరకులు, ఎడిటర్లు, మేధావుల నుండి ఒక్కమాట, చప్పుడు లేదు. వీరంతా నందిగ్రామ్ సంఘటనపై కన్నీరుమున్నీరయే పనిలో మునిగి తేలుతున్నారు.

- వర్కింగ్ క్లాస్ సాజన్యంతో



# తిరుమల తిరుపతి దేవస్థానం ఎన్నికల్లో సిఐటియు ఘన విజయం

**23** సంవత్సరాల తరువాత అత్యంత ప్రతిష్టాత్మకంగా జరిగిన తిరుమల తిరుపతి దేవస్థానము ఉద్యోగసంఘ ఎన్నికల్లో సిఐటియు అభ్యర్థులు ఘన విజయం సాధించారు. మొత్తం 9 పదవులకు గాను మూడు పదవులకు పోటీ చేసిన సిఐటియు అభ్యర్థులు భారీ మెజార్టీతో మూడు స్థానాలు గెలుపొందారు. టిటిడి స్టాఫ్ అండ్ వర్కర్స్ యునైటెడ్ ఫ్రంట్ ఎఫ్/2059 (సిఐటియు అనుబంధం) మరియు జాయింట్ కౌన్సిల్ ఆఫ్ అసోసియేషన్స్ (జెసిఏ)లు ఒక ప్యానల్ గా పోటీచేసి జెసిఏ వారు రెండు, సిఐటియు మూడు మొత్తం ఐదు స్థానాలు గెలుపొందారు. ఈ ఎన్నికలు కూడా సాధారణ అసెంబ్లీ ఎన్నికలను తలపించే విధంగా జరిగాయి. అభ్యర్థులు మంచి పంపిణీ చేసారు. నోట్లకట్టలు వెదజల్లారు. ఒక్క సిఐటియు మాత్రం ఎక్కువమంది ఓటర్లను నేరుగా కలవడం, సమస్యలపై కృషి చేసి పరిష్కరించే వారిని గెలిపించమని అభ్యర్థించారు.

**టిటిడి ఎన్నికలు జరగడమే ఉద్యోగులు సాధించిన విజయం :**

టిటిడి నిధులను సక్రమంగా వినియోగించడం వంటి డిమాండ్లతో పోరాటం ప్రారంభమయ్యింది. అప్పటివరకు ఎవరిదారి వారిది అన్నట్లుగా ఉన్న సంఘాలు అన్నీ ఏకమై సుదీర్ఘమైన పోరాటానికి పిలుపు ఇచ్చారు.

యాజమాన్యం నాయకులను చర్చలకు పిలిచి నెలరోజుల గడువు కావాలని కోరింది. ఆ నెలరోజుల గడువు కాలంలో యాజమాన్యం ఐక్యపోరాట కమిటీని ఎలా చీల్చాలి అని ఎత్తుగడలు వేసింది. అదే సందర్భంలో టిటిడి స్టాఫ్ అండ్ వర్కర్స్ యునైటెడ్ ఫ్రంట్ (సిఐటియు) నాల్గవ మహాసభలు పెద్దఎత్తున జరిగాయి. ఆ కన్వీనర్లలో ఒకరైన సిఐటియు నాయకులు జి.వెంకటేశం మిగతా అందరికీ లెటర్లు పెట్టి ఒకటికి పదిసార్లు వారి చుట్టూ తిరిగి మరలా ఏకం చేయడం, బయట నుండి సిఐటియు కరపత్రాలు, పత్రికా ప్రకటనలతో ఉద్యోగుల పోరాటాన్ని మరలా కొనసాగించేలా పురికొల్పింది.

53 రోజులు సుదీర్ఘపోరాటం జరిగింది. నిరాహార దీక్షలు, అర్ధనగ్న ప్రదర్శనలు, ధర్నాలు, పరిపాలనా భవనం ముట్టడి, సంఘీభావ సభలు, చెవిలోపువ్వు నుదితిన మూడు నామాలతో ప్రదర్శన పలు పోరాటాలు జరిగాయి.

పోరాటం ఉధృతం కావడంతో యాజమాన్యం స్పందించి ఒకటి రెండు డిమాండ్లు వెంటనే పరిష్కరించింది. ప్రధాన డిమాండ్లయిన ఇళ్లస్థలాలు ఇస్తామని కనరత్న ప్రారంభించింది. ఈ పోరాటంలో అన్ని సంఘాలను కలుపుకు రావడానికి విశాల ఐక్యతతో యాజమాన్యంపై ఒత్తిడి తీసుకు రావడానికి సిఐటియు చేసిన కృషిని అందరూ ప్రశంసించారు. మొదట్లో కొన్ని సంఘాలతో జాయింట్ యాక్షన్ కమిటీ ఏర్పాటు చేయడం, ఆ తరువాత అన్ని సంఘాలతో కలిసి ఐక్యపోరాట కమిటీని ఏర్పాటు చేయించడం, పోరాటాన్ని సుదీర్ఘకాలం



నడిపేందుకు సిఐటియు అన్ని రకాల మద్దతు కూడగట్టింది. ఈ పోరాటంలో ఉద్యోగ కార్మికవర్గం సిఐటియు యొక్క కృషిని నిశితంగా గమనించారు. ఈ నేపథ్యంలో టిటిడిలో ఎన్నికలు వచ్చాయి. తమ సమస్యలను పరిష్కరించే సత్తా ఉన్నవారు సిఐటియు మాత్రమేనని మనస్ఫూర్తిగా నమ్మారు. అందుకే ఎన్నికల్లో విజయాన్ని అందించారు.

**టిటిడిలో పెరుగుతున్న ప్రయివేటీకరణ ప్రమాదం :**

దేశవ్యాప్తంగా అమలవుతున్న ప్రైవేటీకరణ, ప్రపంచీకరణ, సరళీకరణ విధానాలు టిటిడిలో ఆధ్యాత్మిక ముసుగులో మరింత వేగంగా అమలవుతున్నాయి. 1996వ సంవత్సరంలో 16,400మందిగా ఉన్న పర్మినెంట్ ఉద్యోగులు 2006 నాటికి సుమారు ఏడువేల మంది అయ్యారు. దీనివల్ల ఎస్సి, ఎస్టి, బిసిలు దారుణంగా నష్టపోయారు. కాంట్రాక్టు కార్మికులకు కనీస వేతనాలు పిఎఫ్, ఇఎస్ఐ వగైరా సౌకర్యాలు లేవు. కేవలం పన్నెండు వందల నుంచి పదిహేను వందల రూపాయలు మాత్రం నెలజీతం ఇస్తున్నారు. ఒక్కరోజు కూడా సెలవులు లేవు. మహిళా కాంట్రాక్టు కార్మికుల పట్ల కాంట్రాక్టర్లు, వారి మనుషుల లైంగిక వేధింపులకు పాల్పడడం పరిపాటిగా మారింది. పర్మినెంట్ ఉద్యోగులపై పనిభారం మానసిక ఒత్తిడి పెరిగి షుగర్, బిపి, గుండెపోట్లు తరచూ వస్తున్నాయని ఒక అధ్యయనంలో తేలింది. ఇంకోవైపు 15 సంవత్సరాల క్రితం రెండువేలకు లోపుగా సత్రాలు, గదులు ఉంటే నేడు ఆరున్నర వేల గదులు పెరిగాయి.

ఫారెస్టులు, గార్డెన్లు (పూతోటలు) విరివిగా పెరిగాయి. టిటిడి వాహనాల సంఖ్య రెట్టింపు అయ్యింది. లడ్డు, ప్రసాదం, వడ వగైరా తయారు చేసే పోటు కార్మికులు సుమారు 300 మంది సుమారు 20-25 సంవత్సరాలుగా పనిచేస్తున్నారు. ఎన్టీ రామారావు కాలంలో మిరాసీ వ్యవస్థ రద్దు అయ్యింది. వీరిని పర్మినెంట్ చేయాలని సుప్రీంకోర్టు తీర్పు ఇచ్చినా ఇంతవరకు అమలు చేయలేదు. తీయని లడ్డు ప్రసాదం చేసే పోటు కార్మికులు చేదైన దుర్భర జీవితం అనుభవిస్తున్నారు. ఒకవైపు ఉద్యోగుల సంఖ్యను నానాటికి కుదిస్తూ పనిభారానిన పెంచుతున్నారు.

సూతనంగా ఎన్నికైన నాయకత్వం ఉద్యోగుల, యాత్రికుల సమస్యల పరిష్కారానికి నిజాయితీగా కృషిచేయాలి.

**రాయపనేని హరిక్రిష్ణ,**

సిఐటియు జిల్లా ప్రధాన కార్యదర్శి



# కష్టజీవుల కథాసంపుటి “గజఈతరాలు”!

మహబూబ్ నగర్ జిల్లా వలసకూలీలకు ప్రసిద్ధి. పాలమూరు కూలీలుగా పిలవబడే శ్రమజీవులు పల్లెల నుండి వేలు, లక్షల మంది ప్రతిఏటా దేశమంతటా పనికోసం వెళుతుంటారు. ఇటువంటి జిల్లాలోని వనపర్తి పట్టణంలో పేదలవాడల్లో బాల్యంలో గడిపిన శ్రీ గౌరుసు జగదీశ్వర్ రెడ్డి గొప్ప కథకుడుగా ఎదిగాడు. కరువునేల స్రవించిన కష్టజీవులు కడుపు చేతబట్టిన వలసపక్షులయిన పాలమూరు కూలీలకు తన కథాసంపుటి “గజఈతరాలు”ను అంకితమిచ్చాడు. ఈ కథా సంపుటిలోని కథలనిండా వలసకూలీలు, పేదలు, అసంఘటిత రంగ కార్మికులు, ప్రభుత్వ రంగ సంస్థలు ప్రైవేటీకరణతో రోడ్డుమీద పడ్డ కార్మికులు, ప్రధానపాత్రలుగా దర్శనమిస్తారు. ఈ కథాసంపుటి పేరుగా ఎంపిక చేసిన “గజ ఈతరాలు”నే తీసుకుంటే ఇందులోని ప్రధానపాత్రయిన మహిళ ఎన్నో కష్టనష్టాలకోర్చి కడుపుకట్టుకుని కొడుకుని చదివిస్తుంది. కొడుకు పట్నంలో ప్రభుత్వరంగ సంస్థలో ఉద్యోగి అవుతాడు. తనుపడిన కష్టాలకు తగిన ప్రతిఫలం లభించిందని శేషజీవితంలో కొడుకు దగ్గర గడపవచ్చని ఆ తల్లి తలుస్తుంది. ఇంతలోనే ప్రపంచీకరణ వలన కొడుకు పనిచేసే కంపెనీ ప్రైవేటీకరణ వేటుకు గురి కావడంతో సంసారనౌక తలక్రిందులవుతుంది. అంతవరకూ ఇ.యస్.ఐ. సౌకర్యంతో తల్లికి వైద్య చేయించిన కొడుకు ఇబ్బందుల పాలు అవుతాడు. ఆ తల్లి సహించలేక పోతుంది. తన స్వంత ఊరికి తిరిగి వస్తుంది. కొన్నాళ్ళకు బావిలో శవమై తేలుతుంది. అదీను గజఈతరాలయిన ఆమె బావిలోపడి మరణించడానికి, కాళ్ళకు రాళ్ళు కట్టుకుని దూకుతుంది. ఈ చిన్న కథతో సమాజంలో కనీసస్థాయికి ఎదగడానికి పేదలు పడే కష్టాలు, వాళ్ళ జీవితాలు ఎలా తలక్రిందులవుతాయనే దాన్ని రచయిత ఎంతో వాస్తవికంగా వర్ణించాడు. కంటికి కనబడని అదృశ్య హస్తంగా ప్రపంచీకరణ ఏ విధంగా సమాజంలో అల్లకల్లోలం సృష్టిస్తోందో, పేదల జీవితాలు మరింతగా దిగజారుతున్నాయో ఈ కథలో ఎంతో నైపుణ్యంతో వివరించాడు. కథలలో పాత్రలన్ని కూడా నిజ జీవితంలో మన ముందు నిలబడి మాట్లాడుతున్నట్లుగా వుండి పాఠకుడిని కదిలించి వేస్తాయి.

ఇతర కథలు కూడా పేదల బ్రతుకులను కళ్ళ ముందుంచుతాయి. ఈ కథతో పాటు “వలసపక్షులు”, “జగ దాంబ జంక్షన్” కథలు అసంఘటితరంగ కార్మికుల జీవితాలకు ప్రతిబింబం. “వాలేరత్త”, “జలగల వార్డు” కథలు రోజు రోజుకు డబ్బు విలువ పెరిగిపోయి మనుషుల్లో వుండాల్సిన మానవత ఎలా మాయమవుతోందో వివరిస్తాయి. “జలగల వార్డు”లో నిరుపేదలు గతిలేక చేరే ప్రభుత్వాసుపత్రుల్లో పని చేసే ఉద్యోగులు లంచాల కోసం ఎలా వేధిస్తారో, దాని ఫలితంగా ఆ పేదలు ఎన్ని బాధలకు గురవుతారో చూపిస్తాడు. “వాలేరత్త”



దిగజారుతున్న కుటుంబ సంబంధాలకు, ఒక తల్లి తన కొడుకు కోసం పడే వేదనను చిత్రిస్తుంది. “చీడ”, “బ్రతుకుగోస”, “ఖాయిలా బ్రతుకులు” అనే ఒక ప్రభుత్వ రంగ సంస్థ ప్రైవేటీక రించబడేది ప్రజల ప్రయోజనాల కోసమేనని నమ్మబలికే దుర్మార్గుల బంధారాన్ని బయటపెడతాయి. రచయిత స్వయంగా ఆల్విన్ కంపెనీలో పనిచేసి ప్రైవేటీకరణకు గురయి నానాబాధలు పడినాడు. తనతోటి వారు ఎలా వేదనలకు గురయి చివరకు కొందరు ఆత్మహత్య చేసుకోవడం కూడా చూశాడు. తను కళ్ళ ముందే తాము ప్రయాణిస్తున్న జీవితనౌక మునిగిపోవడాన్ని చూసి కార్మికులు ఎలా తల్లడిల్లుతారు, దొంగ యూనియన్ నాయకులు ఎలా బాగుపడతారనే వాటిని ఈ కథలలో కళ్ళకు గట్టించాడు. ఇంకా “ఉసుళ్ళు” కథ ఒక బిచ్చగత్తె జీవితాన్ని వర్ణించింది. ప్రతికథ చివర తాను ఆ కథా వస్తువును నిజజీవితం నుండి ఎలా సేకరించింది తెలియజూసి రచయిత కథలకున్న విశ్వస నీయతను పెంచాడు.

ప్రపంచీకరణ ఫలితంగా మొట్టమొదటగా బలవుతున్నది కార్మికులే అని మన దేశం అనుభవాలు, ప్రపంచ అనుభవాలు తెలియజేస్తున్నాయి. రచయిత గౌరుసు జగదీశ్వర్ రెడ్డి ఈ “గజ ఈతరాలు” కథా సంపుటిలో ప్రపంచీకరణను, ప్రైవేటీకరణను వ్యతిరేకించమని సందేశమిచ్చాడు. అద్భుతమైన శైలి, శిల్పం, మాండలికం, కథావస్తువులతో “గజఈతరాలు” ఉత్తమమయిన కథాసంపుటిగా అందరి ఆదరణ పొందుతోంది. ప్రతి ఒక్కరూ చదవదగ్గ కథల పుస్తకం. ముఖ్యంగా కార్మికవర్గం ఆదరించి, తమవాడయిన గౌరుసు జగదీశ్వరెడ్డి, మరిన్ని కథలు రాసేందుకు ప్రోత్సహించాలి.

- సత్యభాస్కర్





# అమెరికన్ సామ్రాజ్యవాదానికి ముకుతాడు !

“బలవంతుడ నాకేమని - పలువురతో నిగ్రహించి పలుకుటమేలా?

బలవంతమయిన సర్పము - చలిచీమల చేతచిక్కి చావదె సుమతీ”

తనని అదుపులో పెడుతూ వచ్చిన సోషలిస్టు సోవియట్ రష్యా విచ్ఛిన్నమయిన తరువాత అమెరికన్ సామ్రాజ్యవాదం ధనబలంతో, కండకావరంతో చెలరేగిపోయింది. ఈ కాలంలో భూమండలంలో అన్ని దిక్కుల్లో అమెరికాకి చుక్కెదురవుతున్నది.

“దొంగకి అందరి మీదా అనుమానమే” అని సామెత. అటువంటి అమెరికా దొంగ సాకులు చెప్పి ఇరాక్, ఆఫ్ఘన్లను ఆక్రమించింది. ఒక్క ఇరాక్లోనే గత 4సం॥లలో 6.5లక్షల మందిని పొట్టన పెట్టుకుంది. 20లక్షల మంది దేశం వదిలి పోగా, మరో 20 లక్షల మంది స్వంత నేలమీదనే కాందిశీకు లయ్యారు. అంతా కలిపి ఆదేశంలో ఉన్నది 2.5 కోట్ల మందికి లోపే. ఇదీ ఇరాకీయులకు బుష్ అందించిన “ప్రజాస్వామ్యం”.

ఐనా ఇరాక్లో నానాటికీ అమెరికాకు ప్రతిఘటన ఎక్కువవుతున్నది. ఇరాక్ యుద్ధంలో గెలవాలంటే తన తరం కూడా దాటిపోవచ్చని బుష్ ఒప్పుకున్నాడు. నిన్నగాక మొన్న ఇరాక్ పార్లమెంటు మీద బాంబుదాడితో అమెరికా ఉలిక్కి పడింది. అమెరికాకు దిక్కుతోచటంలేదు

ఆఫ్ఘనిస్తాన్ అధ్యక్షుడుగా అమెరికా పెట్టిన కీలుబొమ్మ కాబూల్ నగరాన్ని దాటి ఏ ప్రాంతాన్నీ పరిపాలించే స్థితిలో లేడు. అంతెందుకు ఆ అధ్యక్షుడు తిరుగుబాటుదార్ల చేతిలో చావకుండా ఉండటానికి అమెరికా దళాలే రక్షణ ఇవ్వాలని దుస్థితి!

‘మూలిగే నక్క మీద తాటికాయ పడ్డ’ చందంగా అమెరికా లో ఇరాక్ యుద్ధానికి వచ్చిన వ్యతిరేకతకి నానాటికి దిగజారుతున్న ఆర్థిక వ్యవస్థ తోడై ఇటీవలే జరిగిన ఉప ఎన్నికల్లో బుష్ రిపబ్లికన్ పార్టీ చావుదెబ్బతింది. జాతీయస్థాయిలో ఉండే రెండుచట్ట సభల్లోనూ రిపబ్లికన్ పార్టీ మైనార్టీలో పడింది. ఇరాక్ పాపంలో పాలుపంచుకున్న నేరానికి బ్రిటీష్ ప్రధాన మంత్రి బ్లేయర్ కుర్చీ క్రిందికి నీరు వచ్చింది.

ప్రపంచంలో ఉన్న మొత్తం ఆరు ఖండాల్లో ఒకటిగా ఉన్న దక్షిణ అమెరికా ఖండం బుష్కి ప్రక్కలో బలైమయింది. ఒక్కప్పటి సామ్రాజ్యవాద అమెరికాకి డోలు కొట్టేవారే పాలకులుగా ఉండేవారు. నేడు పరిస్థితి మారింది. మెజార్టీ దేశాలు అమెరికాకి దూరమయ్యాయి. ఐ.యం.ఎఫ్, ప్రపంచ బ్యాంకు విధానాలను వ్యతిరేకించే పార్టీలు, శక్తులూ అధికారంలోకి వచ్చాయి. క్యూబాకు తోడుగా వెనిజులా, బొలీవియాలు గట్టిగా నిలబడు తున్నాయి. అర్జెంటీనా, బ్రెజిల్, చిలీ తదితర దేశాలన్నీ అమెరికాకి దగ్గర కావటానికి నిరాకరిస్తున్నాయి.

అమెరికా దోపిడీకి అనుకూలించే స్వేచ్ఛా వాణిజ్య ఒప్పందాన్ని దక్షిణ అమెరికా తుంగలో తొక్కింది. ఛావెజ్ నాయకత్వంలో బొలివేరియన్ ప్రత్యామ్నాయం అక్కడ అనేక దేశాల్లో అమలవుతున్నది. వెనిజులా, బొలీవియాల్లో గనుల్ని, ఆయిల్, గ్యాసు నిక్షేపాల్ని జాతీయం చేశారు. భూ సంస్కరణలు అమలవుతున్నాయి. ఐఎంఎఫ్, ప్రపంచబ్యాంకులకు ప్రత్యామ్నాయంగా ‘బ్యాంక్ ఆఫ్ సౌత్’ను స్థాపించాలని నిర్ణయించారు.

దక్షిణ అమెరికాలో వర్తించి ఒకటి, రెండు దేశాలనయినా తనవైపుకు తిప్పుకోవాలన్న బుష్ ప్రయత్నం

బెడిసికొట్టింది. బుష్ ఎక్కడ కాలుపెట్టినా నిరసన ప్రదర్శనలే ఎదురయ్యాయి. అదే సమయంలో ఛావెజ్ ఆ దేశాల్లో చేసిన పర్యటనకు మంచి స్పందన వచ్చింది.

ఉజ్బెకిస్తాన్, తుర్కమెనిస్తాన్, కజెకిస్తాన్, పేరులో చివర‘స్తాన్’ వుండే అనేక దేశాలు మొదట్లో అమెరికా పావులుగా ఉండేవి. ఎల్లిన్ అధ్యక్షుడుగా ఉన్నప్పుడు రష్యా కూడా అమెరికా గీచిన గీత మీదే నడిచేది.

ఇప్పటి రష్యా అధ్యక్షుడు పుతిన్ అమెరికాకు ఎదురు తిరిగాడు. ‘అంతర్జాతీయ న్యాయసూత్రాలను తుంగలో తొక్కుతున్నారు. దురాక్రమణ ధోరణులతో ప్రవర్తిస్తున్నారు, ఆయధ పోటీని పెంచుతున్నారం’టూ బహిరంగంగా అమెరికాను దుయ్యబట్టాడు. తనతోబాటు ఆయిల్, గ్యాస్ క్షేత్రాలు కలిగిన ఒకప్పటి సోవియట్ రిపబ్లిక్లన్నిటినీ కూడగట్టాడు.

రష్యా ఆయిల్, గ్యాస్ క్షేత్రాల్లో తన కంపెనీలకు వాటాలివ్వాలంటూ అమెరికా పెట్టిన వత్తిడికి సరైన సమాధాన మిచ్చాడు. అమెరికాలో తమ కంపెనీలకు వాటాలను ఇవ్వటానికి అంగీకరిస్తేనే తామూ వాటాలిస్తామంటూ మెలిక పెట్టాడు. అమెరికాను కిక్కురు మనకుండా చేశాడు. రష్యాకి వ్యతిరేకంగా తూర్పు ఐరోపాలో అణ్యాయుధాలను మోహరించాలని అమెరికా నిర్ణయించటం తాజా పరిస్థితికి అద్దం పడుతోంది.

పశ్చిమ ఆసియాలో అమెరికా పెంపుడు కుక్క ఇజ్రాయల్ - లెబనాన్తో యుద్ధంలో వెనక్కి నెట్టబడింది. లెబనాన్, పాలస్తీనాల్లోని స్థానిక రాజకీయ శక్తుల్ని ఒక తాటి మీదకు తెచ్చేందుకు సౌదీ అరేబియా, ఇరాన్, రష్యాలు ప్రయత్నిస్తున్నాయి. ముఖ్యంగా ఆయిల్ రంగంలో శక్తిగా వున్న సౌదీఅరేబియాతో రష్యా ఆయిల్, గ్యాస్ మిలటరీ ఒప్పందాల్ని చేసుకుంది.

ఇరాక్, ఆఫ్ఘనిస్తాన్లో దిగబడిన కాలును బయటకు పీక్కోలేక పోతున్నది. ఇంటా, బయటా వస్తున్న వ్యతిరేకతతో ఒక అడుగు వెనక్కు తగ్గింది.

మరోపక్క చైనా దౌత్యపరమయిన, వ్యాపారపరమైన ఒప్పందాలతో ఆఫ్రికా ఖండంలోకి చొచ్చుకుపోయింది. ఆర్థిక రంగంలో అమెరికాకు సవాలు విసురుతున్నది. రష్యా, చైనా, సోవియట్ పాత రిపబ్లిక్కులు కొన్ని కలిసి ‘షాంగై కోఆపరేషన్ ఆర్గనైజేషన్’గా ఏర్పడ్డాయి.

తన మిలటరీ శక్తితో ఆయిల్ వున్న సోమాలియా, సుడాన్ తదితర ఆఫ్రికా దేశాల్ని తన చెప్పుచేతల్లోకి తెచ్చుకోవటానికి ‘ఆఫ్రికన్ కమాండ్’ను అమెరికా ఏర్పాటు చేసింది. ఆఫ్రికా దేశాలకు చైనా ఉదారంగా ఆర్థిక సహాయం చేస్తూ తమకు చెల్లించాల్సిన అప్పుల్ని చైనా అధ్యక్షుడు తన పర్యటన సందర్భంగా రద్దు చేశారు. ఈ పరిణామాలు అమెరికాకు నిద్రపట్టనీయటం లేదు.

ప్రపంచ వ్యాప్తంగా జరుగుతున్న ఈ పరిణామాలు సామ్రాజ్యవాద అమెరికాకి ఎదురుదెబ్బలు. ఇప్పటికయినా మన పాలకులు అమెరికాకి జూనియర్ భాగస్వామిగా వుండటం విరమించుకొనాలి. చైనా, రష్యా, బ్రెజిల్ తదితర దేశాలతో సంబంధాలు పెంచుకుని అమెరికాకి తలవొగ్గటం మానుకోవాలి.

(‘ఫ్రంట్లైన్’ వ్యాసం ఆధారంగా) ■



# రక్షణ రంగంలో ప్రైవేటీకరణను అడ్డుకోవాలి!

హిందూస్థాన్ ఏరోనాటికల్స్ లిమిటెడ్ (హెచ్.ఎ.ఎల్.), భారత్ ఎలక్ట్రానిక్స్ లిమిటెడ్ (బి.ఇ.ఎల్.), భారత్ ఎర్త్ మూవర్స్ లిమిటెడ్ (బి.ఇ.ఎం.ఎల్.), మజగాన్ డాక్ లిమిటెడ్ (ఎం.డి.ఎల్.), గోవా షిప్ యార్డ్ లిమిటెడ్ (జి.యస్.ఎల్.), గార్డెన్ రీచ్ షిప్ బిల్డర్స్ అండ్ ఇంజనీర్స్ లిమిటెడ్ (జి.ఆర్.యస్.ఇ.), భారత్ డైనమిక్స్ లిమిటెడ్ (బి.డి.ఎల్.), మిశ్ర ధాతు నిగమ్ లిమిటెడ్ (మిథాని) వంటి ఎనిమిది రక్షణ రంగ ప్రభుత్వ రంగ సంస్థలు మనదేశంలో వున్నాయి. వీటితో పాటు సైనికులకు పలు రకాల యుద్ధ సామాగ్రిని వస్తుసామాగ్రిని సమకూర్చే 39 ఆర్డినెన్స్ ఫ్యాక్టరీలు కేంద్ర ప్రభుత్వ యాజమాన్యంలో పనిచేస్తున్నాయి. డి.ఆర్.డి.ఓ. వంటి రక్షణ రంగ పరిశోధన మరియు అభివృద్ధి ల్యాబరేటరీలు దేశరక్షణకు కావలసిన ఆయుధ సంపత్తిని రూపొందించడంలో నిమగ్నమయి వున్నాయి.

ఈ ఫ్యాక్టరీల మీద బడా పెట్టుబడిదారులకు విదేశీ బహుళజాతి సంస్థలకు కన్నుపడడంతో వాటిని కైవసం చేసుకోవడానికి ఎన్.డి.ఎ. ప్రభుత్వ హయాంలోనే ప్రయత్నాలు మొదలెట్టారు. వాళ్ళ కోర్కెలు తీర్చడానికి నాటి ఎన్.డి.ఎ. ప్రభుత్వం అప్పటి ఆర్థిక మంత్రిత్వశాఖ సలహాదారయిన డా॥విజయ్ కేల్కర్ ఐ.ఎ.ఎస్. నేతృత్వంలో ఒక కమిటీ ఏర్పాటు చేసింది. ఏప్రిల్, 2004లో ఏర్పడిన కమిటీ, యు.పి.ఎ. ప్రభుత్వంలో కూడా కొనసాగి, ఏప్రిల్ 2005లో తన రిపోర్టులో మొదటి భాగం, తన రిపోర్టులో రెండవభాగాన్ని జూలై 2006లో ప్రభుత్వానికి సమర్పించింది. ఈ కేల్కర్ కమిటీలో బడా పెట్టుబడిదారులు, వాటి ప్రాతినిధ్య సంస్థలయిన సి.ఐ.ఐ., ఫిక్కి సంస్థలు, అధికారులు వుండగా, కార్మికులు, ఉద్యోగుల ప్రతినిధులుగాని, ట్రేడ్ యూనియన్ నాయకులు గాని ఎవరూ లేరు. దానితోనే ఆ రిపోర్టు ఎవరి పక్షాన్ని వహిస్తూ వచ్చిందో మనం ఊహించవచ్చు.

**కేల్కర్ కమిటీ ఉచ్చులో రక్షణ రంగం**

గత 60 సంవత్సరాలుగా దేశ రక్షణకు ఆయువుపట్టుగా నిలుస్తున్న రక్షణ ఉత్పత్తులయిన యుద్ధటాంకులు, విమానాలు, యుద్ధనౌకలు, త్రిశూల్, నాగ్, పృథ్వి, అగ్ని వంటి మిసైల్స్ మొదలయినవాటి తయారీలో ప్రైవేటువారిని, విదేశీ సంస్థలను అనుమతించాలని కమిటీ సిఫార్సు చేసింది. ప్రపంచ వ్యాప్తంగా ఖ్యాతినార్జించిన రక్షణ పరిశోధనశాలలను (డి.ఆర్.డి.ఓ. వంటివి) నిర్వీర్యం చేయాలని, వాటి నిధులు ప్రైవేటు పెట్టుబడిదారులకు మళ్ళించాలని సిఫార్సు చేసింది. బడాపెట్టుబడిదారి సంస్థలకు 'రక్ష ఉత్పాద రత్న' (ఆర్.యు.ఆర్.) పేరిట, రక్షణ రంగ

ఉత్పత్తుల తయారీకి లైసెన్సులు మంజూరు చేసి, ప్రస్తుతం వున్న రక్షణ సంస్థలకు పోటీగా వాటిని దించాలని చెప్పింది. డి.పి.యస్.యు.లను జాయింట్ వెంచర్లు అనే దౌడ్డిదారిలో ప్రైవేటీకరించడం, ఆర్డినెన్స్ ఫ్యాక్టరీల కార్పొరేటీకరణ చేయాలంది. రక్షణ పరిశోధన అభివృద్ధి సంస్థల ప్రాధాన్యత తగ్గించి, ప్రైవేటీకరణకు దారులు తెరవడం, ప్రైవేటు పరిశ్రమల పరిశోధనలకు నిధులందించి వాటి ఉత్పత్తుల కొనుగోలుకు గ్యారంటీ ఇవ్వాలంది. భారతీయ రక్షణ పరిశ్రమల పేరిట ప్రైవేట్ పరిశ్రమలలో 26% విదేశీ ప్రత్యక్ష పెట్టుబడి అనుమతించడం వంటివి ఈ సిఫార్సుల్లో వున్నాయి.

**కేల్కర్ కమిటీ రిపోర్టు రద్దు కోసం ఉద్యమం**

కేల్కర్ కమిటీ రిపోర్టును మొదటి నుండి వ్యతిరేకిస్తున్న వివిధ యూనియన్లు ఒక్కతాటిమీదకు వచ్చి, దాని అమలుకు ఐక్యంగా అడ్డుకోవాలని నిర్ణయించారు. 21, 22 ఏప్రిల్ 2007 తేదీలలో బెంగుళూరులో హెచ్.ఎ.ఎల్. కన్వెన్షన్ సెంటర్లో అఖిల భారత సెమినార్ నిర్వహించారు. భారత దేశంలోని పలు ఆర్డినెన్స్ ఫ్యాక్టరీలు, రక్షణ రంగ పబ్లిక్ సెక్టార్ సంస్థలు, రక్షణ పరిశోధన మరియు అభివృద్ధిశాలలకు చెందిన వివిధ కార్మిక సంఘాల నేతలు 250 మందికి పైగా ప్రతినిధులుగా హాజరయ్యారు. డా॥ఎం.కె.పాంధే, సి.ఐ.టి.యు. అఖిలభారత అధ్యక్షులు, కా॥హెచ్.మహదేవన్, ఎ.ఐ.టి.యు.సి. అఖిల భారత నాయకులు, శ్రీ సంజయ్ సఫాయి, భారతీయ ప్రతిరక్షా మజ్దూర్ సంఘ (బి.యం.ఎస్.) అధ్యక్షులు, కా॥ఎస్.ఎన్.పాఠక్, ఆల్ ఇండియా డిఫెన్స్ ఎంప్లాయిస్ ఫెడరేషన్ (ఎ.ఐ.డి.ఇ.ఫ్.) నాయకులు, కా॥దీపాంకర్ ముఖర్జీ మాజీ రాజ్యసభ సభ్యులు, సి.ఐ.టి.యు. జాతీయ నాయకులు, కా॥శ్రీ కుమార్, ఎ.ఐ.డి.ఎఫ్. నాయకులు, శ్రీ అశోక్ రావు, జాతీయ ఆఫీసరీల సమాఖ్య (ఎన్.సి.ఓ.ఏ.) సెక్రటరీ జనరల్, బెంగుళూరు బి.ఇ.ల్. నాయకులు స్థానిక ఎం.ఎల్.ఎ. గారు, కా॥అనంత పద్మనాభ, బెంగుళూరుకు చెందిన పబ్లిక్ సెక్టర్ యూనిట్ల జాయింట్ యాక్షన్ ఫ్రంట్ కో-ఆర్డినేటర్, కా॥బి.యస్.సుదర్శన్, పి.యస్.యు. కో-ఆర్డినేషన్ కమిటీ హైదరాబాద్ నాయకులు., హెచ్.ఎల్. ప్రధాన కార్యదర్శి, తదితరులు సమావేశ నిర్వాహక కమిటీగా వేదికనలంకరించారు.

ఈ రిపోర్టు అమలుతో రక్షణరంగ సంస్థలు, పరిశోధన శాలలలోని 4.19 లక్షల ఉద్యోగుల భవిష్యత్తు అంధకారం అవుతుందని గుర్తించారు. దానికన్నా ముఖ్యంగా మన దేశరక్షణ ప్రమాదంలో పడుతుందని అన్నారు. ఆయుధాల ఎగుమతిని

(తరువాయి పక్క పేజీలో)



## మరణించిన అంగన్‌వాడి వర్కర్ కుటుంబానికి నష్టపరిహారం

మద్యాల విమల (33నం||లు) గుంటూరుజిల్లా, పొన్నూరు ప్రాజెక్టు, కారుమాను సెక్టారు, చినకామమను గ్రామంలోని దళితవాడలో అంగన్‌వాడీ కార్యకర్తకు ఫిబ్రవరి ఆఖరులో పొన్నూరులోని శ్రీ కృష్ణా నర్సింగ్ హోంలో డాక్టరు వెంకటరమణగారి ద్వారా పెద్ద ఆపరేషన్ జరిగింది. ఆపరేషను ఫెయిలై ఆమెకు బ్లీడింగు బాగా పోతున్న నేపథ్యంలో మార్చి 25న ఆస్పత్రికొచ్చింది. కుట్లు సరిగ్గా పడలేదని కుట్లు వేసి వంపించారు. వివరీతంగా పొట్టనొప్పితో బాధపడ్తూ, రెండురోజుల తర్వాత మరలా హాస్పిటల్‌కొచ్చారు. తిరిగి ఆపరేషను చేయాలని, కెటిట్రీలు బ్లడ్ ఎక్కించారు. ఆమె అన్నయ్య మీరు చెప్పండి, హైదరాబాద్‌నా తీసికెళ్ళి నయం చేయిస్తానని 100సార్లు అడిగితే.. ఏమిలేదు.. ఏమీలేదు.. అని సమాధానం చెప్తూ కాలయాపన చేశారు. ఏప్రిల్ 5న తిరిగి ఆపరేషను చేశారు. 8వ తేదీన ఇదిగో అదిగో అంటూ మధ్యాహ్నం 2గంటలకు గుంటూరు గవర్నమెంట్ హాస్పిటల్‌కు ఆమెను పంపారు. మార్గ మధ్యలోనే ఆమె మృతి చెందింది. ఈ విషయం తెలుసుకున్న సి.ఐ.టి.యు. కార్యకర్తలు, జిల్లా ప్రధానకార్యదర్శి సిహెచ్.ప్రమీల హాస్పిటల్‌కు వెళ్ళారు. డాక్టర్ల నిర్లక్ష్యమే ఈమె చావుకి కారణమని, నష్టపరిహారం ఇవ్వాలని ఆందోళన చేశారు. ఆమె బిడ్డల జీవనాధారం కొరకు రూ.1,50,000ల మొత్తం, అప్పటికప్పుడే ఇప్పించారు. విమలకు 10వ తరగతి చదువుతున్న కుమార్తె, 7వ తరగతి చదువుతున్న బాబు వున్నారు.

- సి.హెచ్.ప్రమీల

(ప్రక్క పేజీ తరువాయి)

## రక్షణ రంగంలో ప్రైవేటీకరణను అడ్డుకోవాలి!

అనుమతించడంతో ఇంతవరకూ భారతదేశం అనుసరిస్తోన్న విదేశాంగ విధానం దారితప్పుతుందని వివరించారు. కేల్‌కర్ కమిటీ రిపోర్టు రద్దుకై ఉద్యమించడం ఒక దేశభక్తియుత ఉద్యమంగా మార్చాలని ఈ నదన్న పిలుపునిచ్చింది. సి.ఐ.టి.యు., ఎ.ఐ.టి.యు.సి., బి.యం.ఎస్., ఏ.ఐ.డి.ఇ.ఎఫ్. ఇండిపెండెంట్ యూనియన్‌లు, తదితరులు ప్రతినిధులుగా గల “రక్షణ రంగంలో స్వావలంబన కోసం ట్రేడ్ యూనియన్ ఫోరం (టి.యు.ఫోరం ఫర్ సెల్ఫ్ రిలయన్స్ ఇన్ డిఫెన్స్) అనే పేరు గల కమిటీని ఈ పోరాటానికి నాయకత్వం వహించడం కోసం ఏకగ్రీవంగా ఎన్నుకున్నారు. ఈ కమిటీ కన్వీనర్‌గా కా||దీపాంకర్ ముఖర్జీ (సి.ఐ.టి.యు) ఎంపికయ్యారు.

### కార్యక్రమాలు

9 మే 2007 తేదీని “కేల్‌కర్ కమిటీ రిపోర్టు రద్దు దినం”గా దేశ వ్యాప్తంగా అన్ని సంస్థల ముందు కార్మికులు నిర్వహించాలని నిర్ణయించారు. మే 16-19 తేదీల మధ్య దేశ రక్షణ మంత్రిని, పార్లమెంటరీ స్టాండింగ్ కమిటీని కలిసి విరించి,

## కరీంనగర్ జిల్లా 4వ మహాసభలు



సిఐటియు కరీంనగర్ జిల్లా 4వ మహాసభలు ఏప్రిల్ 1న కా||ముకుందలాల్ మిశ్రా నగర్, కరీంనగర్‌లో జరిగాయి. 46 మండలాల నుండి 376 మంది ప్రతినిధులు పాల్గొన్నారు. రాష్ట్రకేంద్రం నుండి పి.రోజా, ఎం.సాయిబాబు, బి.భిక్షమయ్య, పాలడుగు భాస్కర్, రైతుసంఘం రాష్ట్ర ప్రధానకార్యదర్శి సారంపల్లి మల్లారెడ్డిగార్లు పాల్గొని ప్రసంగించారు.

కార్యదర్శి నివేదికపై 26మంది చర్చలలో పాల్గొన్నారు. మహాసభల అధ్యక్షవర్గంగా యు.శ్రీనివాసు, జి.రమాదేవి, వి.రవి, ఎస్.ఆశన్న వ్యవహరించారు. మహాసభల పలు తీర్మానాలు ఆమోదించిన అనంతరం 39మందితో నూతన కమిటీ ఏకగ్రీవంగా ఎన్నుకోబడింది. అధ్యక్ష, ప్రధానకార్యదర్శులుగా కె.శ్రీనివాసు, జి.ముకుందరెడ్డితోపాటు 12మంది ఆఫీసుబేరర్స్‌గా ఎన్నుకోబడ్డారు.

కేల్‌కర్ కమిటీ రిపోర్టు రద్దును కోరుతామని కా||దీపాంకర్ ముఖర్జీ తెలియజేశారు. జులై -07 చివరికి మళ్ళీ కమిటీ ఒకసారి సమావేశమై ఈ ఉద్యమాన్ని సమీక్షించి తదుపరి కార్యక్రమాలు నిర్ణయించుకుందామని ఆయన తెలియజేశారు. ఈ లోపుగా ఇంకా కలిసివచ్చే అన్ని యూనియన్‌లను ఈ ఉద్యమంలోకి తీసుకురావడానికి ప్రయత్నించాలని నిర్ణయించారు.

చివరిగా కా|| ఎం.కే.పాంథే మాట్లాడుతూ, కార్మికవర్గం ఐక్యంగా ప్రతిఘటిస్తే ఈ కేల్‌కర్ కమిటీ రిపోర్టును రద్దు చేయడం పెద్ద విషయమేమీ కాదని అన్నారు. కార్మికులు తమ శక్తిని తాము తక్కువ అంచనా వేసుకోవద్దని, వేతన సవరణల వంటి స్వార్థపూరిత విషయాలకే ట్రేడ్ యూనియన్ ఉద్యమం పరిమిత మవుతోందని అపవాదును ఈ ఉద్యమం తుడిచి వేస్తుందని, ఇది దేశభక్తి యుత పోరాటమని అన్నారు. కా||ఎం.కే.పాంథే తుది పలుకులు ప్రతినిధులలో గొప్ప ఆత్మవిశ్వాసాన్ని, పోరాట చైతన్యాన్ని నింపాయి.

- దినకర్



# చత్తే చత్తే !

సుబ్రావ్ హడావుడిగా దినపత్రిక పట్టుకుని రొప్పుకుంటూ మా రూమ్ లో వాలాడు. అప్పటికే యాద్గిరి, చంద్రారెడ్డి, కుటుంబరావ్, అవధాన్లు నెత్తిన తెల్లగుడ్డ లేదుకాని దాదాపు అదే సీన్ లో కూచున్నారు.

“యాద్గిరిగాడి కొంప మునిగే వార్త పట్టుకుని నేను పరిగెత్తుకొస్తే మీరేంట్రా అందరూ నెత్తి పట్టుకుని కూచున్నారు?” అన్నాడు సుబ్రావ్.

“వాడొక్కడి కొంపేం ఖర్చు! అందరి కొంపలు తగలబడి మేమేడుస్తూంటే నువ్వు బొగ్గు లేరుకోడానికొచ్చావా అప్రాచ్యుడా!” రుసరుసలాడాడు అవధాని. మేటరేదో సీరియస్ గానే ఉందనుకున్న సుబ్రావ్ “ఇంతకీ ఏమయ్యిందో చెప్పి చావండి!” అన్నాడు కోపంగా.

అవధాని నోరు తెరిచేలోగా యాద్గిరి “అన్నా! నే జెప్తనే!” అంటూ చొరవ తీసుకున్నాడు. “హుం! అఘోరించు!” అన్నాడు అవధాని. గొంతు సవరించుకుని యాద్గిరి “తెలంగానెప్పుడొస్తదో తెల్వదుగాని గాపేరు మీద ఎం.పి.లు, ఎం.ఎల్.ఎ.లు అయిన వాల్లు గీపాస్ పోర్ట్ స్కాంల రోజుకోవికెట్ పడ్తుందని నేను పరేశాన్! గీ అవధాని గాడేమో వాళ్ళ కటారా భాయ్ దొరికి పోయినందుకు పరేశాన్, చంద్రారెడ్డి గానికి మంత్రి వర్గ విస్తరణ పరేశాన్!”.

“అబ్బ! వీడే రాజశేఖరరెడ్డి అయినట్లు బిల్డ్డ్ ఇస్తున్నావ్ నాయనా!” మధ్యలోనే ఓ చురకేశాడు సుబ్రావ్.

అప్పుడే ఓ మీటింగు ముగించుకుని ఊడిపడ్డ సూర్యాన్ని చూసి “వీడురా సుఖవాసి అంటే! మీటింగుల పేరు మీద ఒక్కరోజు కూడా రూమ్ లో వంట చేయడు, గిన్నెలు తోమడు. చివరికి కూరగాయలు కూడా తేడు. ఏం లెవెల్ అన్నా నీది” సూర్యం వైపు చూడకుండానే కుటుంబరావు దెప్పుతున్నాడు. సూర్యం నవ్వి ఊరుకున్నాడు.

“వీడ్ని మాత్రం అచ్చోసిన ఆంబోతులాగా ఊరిమీద వదుల్తారు, నన్ను మాత్రం ఖాకీ లాగేసుకుని శాఖ కెళ్ళొద్దామంటే వెళ్ళనివ్వరు. పొద్దున్నె “నమస్తే సదా వత్సలే మాతృభూమి!” అంటూ శ్లోకం చదివితే ఎంత పుణ్యం! కాంగ్రెస్ వాళ్ళు ముస్లింలను అప్పీజ్ చేసినట్లే మీరూ వీడ్ని అప్పీజ్ చేస్తున్నారు”. ఉడికిపోతున్నాడు అవధాని.

ఇదెటో పోయేటట్లుందని “ఇంతకీ బాబు భాయ్ కటారా గురించి చెప్పకుండా ఏదేదో మాట్లాడతావెందుకురా అవధానీ” అన్నాడు సూర్యం.

“అన్నోవ్! మొన్నేదో పేపరోడు ఇంకో విషయం రాసిందే! గుజరాతీ కటారాకు తోడు మన రాష్ట్రంలో గీకేసుల ఇరికినోల్లు కూడా మాజీ బిజెపిలేనటనే!” కొద్దిగా మసాలా దట్టించాడు యాద్గిరి.

“భీ నోర్మయ్! వాళ్ళంతా మా పార్టీ వదిలిన తర్వాతనే ఈ పాపాలకు ఒడిగట్టారు” విసురుగా అనేసి ఎవరూ చూడకుండా నాలిక్కిరుచుకున్నాడు అవధాని. సూర్యం వదుల్తాడా?

“మరి ఈ బాబుభాయ్ కటారా మీ పార్టీలో ఉంటూనే గ్రంథం నడిపించాడు కదా!” యాద్గిరి రెట్టించాడు.

“ఈ గురివింద గాడు నన్ను వెక్కిరిస్తాడేంటి?” యాద్గిరి మీద అక్కసు వెళ్ళగక్కుతున్నాడు.

“గురివిందలూ, గుడ్లగూబలు అంటే మక్కేలిరుగుతాయ్!” పైకి లేచాడు యాద్గిరి.

“గురివిందంటే తిట్టుకాదులేరా నాయనా! మీ పార్టీ నాయకులే అడ్డగోలు కుంభకోణాల్లో ఇరుక్కున్నారు గదా నువ్వు వాడ్ని అనటం ఏమిటనేది వాడి బాధ” సర్ది చెప్పాడు సూర్యం.

“నరేంద్ర గారి రెండు ఎపిసోడ్లు చూస్తే ఏమర్థవుతోంది? కేసిఆర్ గారు రోజూ మందు కొట్టకుండా ఉండలేదు. దుబయ్ కి ఆడపిల్లల్ని ఎగుమతి చేసిన చరిత్ర ఆయనది. కేంద్ర మంత్రిగా ఆయననున్నప్పుడు ఆయన కార్యాలయమే నకిలీ పాస్ పోర్టుల అడ్డాగా ఉండేదట! ఆయన మీద పదిహేనేళ్ళ క్రితమే హైదరాబాద్ లో కేసు నమోదయిందట!” అంటూ ఏకబిగిన చిట్టా చదివి రొప్పుతున్నాడు కుటుంబరావ్.

“గా నరేంద్ర గారి బతుకు ఎంత సక్సెస్ ఫుల్ మా బాస్ కూడా ఎంత హుందాగా చాకిరేవు పెట్టాడో చూశారా” అంటూ యాద్గిరి రంగంలోకి దిగాడు. “ఇద్దరు మా ఎంపీల పాస్ పోర్టు దగ్గర పెట్టుకుని వారి పేరుమీద, వారి లెటర్ హెడ్స్ పై వారి సంతకాలు ఫోర్జరీ చేసి విదేశీ ఎంబెసీలను మోసం చేసిన గాయన మా కె.సీ.ఆర్.ని అనేటోడా?” కోపంగా అన్నాడు యాద్గిరి. మా రూమ్ లో పాపం! నరేంద్రను డిఫెండ్ చేసే వారెవరూ లేరు. దాంతో యాద్గిరి గాడి వాదనకు ఎదురులేకుండా పోయింది.

“ఏమైనా మీ నాయకుల కథలో సామెతలు తిరగ బడుతున్నాయి. వేశ్యల పేటలో తగాదా వస్తే ఊళ్ళోని పెద్ద మనుషుల పేర్లన్నీ బయటికొస్తాయన్నది పాతది. ఇక్కడ పెద్ద మనుషుల మధ్య తగాదా వస్తే ఎవరెన్ని పాడు పనులు చేశారో బయటికొస్తున్నాయి కదా!” అన్నాడు సూర్యం. పాపం! యాద్గిరి ఇక నోరెత్తలేదు. ఇంతకీ ఈ కటారాగాడు తప్పించుకున్నాడు కదా అని అటువైపు సూర్యం దృష్టి మళ్ళించే ప్రయత్నం చేస్తున్నాడు యాద్గిరి. అది అర్థం చేసుకున్న సూర్యం “అవునా, అవధాని! ప్రశ్నలేయించినందుకు ముడుపులు అందుకున్న వారు 10 మంది దొరికితే దాన్లో మీ వారు ఆరుగురా? మీ అఖిలభారత నాయకుడే, పైగా ఆరెసెన్స్ నాయకుడు కూడ అయిన సదరు పెద్దమనిషి శృంగారలీలలు బజారుకెక్కలేదా? తెహల్కా డాట్ కాం పుణ్యమాని మీ అఖిల భారత అధ్యక్షుడే నోట్లకట్టలు సొరుగులో పెట్టుకుంటూ కన్నంలో దొరికిపోలేదా? ఇక మీరేంట్రా దేశానికి నీతులు చెప్పేది?” అంటూ సూర్యం ప్రశ్నల వర్షం కురిపించే సరికి అవధాని నోట్లో తడారి పోయింది. కొద్దిగా ధైర్యం తెచ్చుకుని “అన్ని పార్టీలు అట్లానే అఘోరించాయిగా!” అన్నాడు. సూర్యం తోకతొక్కిన త్రాచులా లేచాడు “చెప్పు తీసుకుని తంతా! ఇంత భ్రష్టుపట్టిపోయిన ఈ దేశంలో ఒక్క వామపక్ష నాయకుడైనా ఈ కేసుల్లో ఇరికాడ్రా?” అని నిలదీసే సరికి దానికి సమాధానం దొరకని అవధాని “అసలీ కుళ్ళు రాజకీయాలు నాకెందుకు? దేవతార్చన వేళైంది” అంటూ లేచి చక్కా పోయాడు.

- ఆర్.సుధాభాస్కర్ ■



# మాతృదేశవిముక్తికై త్రిశతయోధులు

**మా**తృదేశ విముక్తికై పోరాడి ప్రాణాలర్పించడమే గొప్పవరంగా భావించే వీరులు యుగయుగాలుగా ఉంటూనే ఉన్నారు.

శత్రువు ఎంత బలవంతుడైనా కావచ్చు. లక్షల సైన్యం ఉండవచ్చు. ఊహించనలవి కాని అద్భుత మారణాయుధాలు కలిగిఉండవచ్చు. కాని స్వాభిమానం చంపుకుని ఆ శత్రువుకు సాగిలపడి మొక్కి బానిసగా జీవించే కన్నా పోరాడి ప్రాణాలొడ్డి మాతృదేశం రుణం తీర్చుకోవడమే జీవితపరమార్థంగా భావించే యోధానుయోధులు నాడు ఉన్నారు. నేడూ వున్నారు. యుద్ధంలో వారు ఓడిపోవచ్చు. వీరమరణంతో పరాజితులుకావచ్చు. కాని వారి అచంచలమైన దేశభక్తి ఆ చంద్ర తారార్కం వెలుగొందుతూనే ఉంటుంది. వారు శాశ్వత అజేయులుగానే నిలుస్తారు. చరిత్ర ఆ వీరగాధల్ని ప్రవహించే పాటలా నిత్యం పాడుతూనే ఉంటుంది.

ఆకోవకు చెందిన చిత్రమే '300'- త్రిశతయోధులు గ్రీకుదేశంలో ఒకానొక గణతంత్రరాజ్యం స్పార్టా. ఆదేశంలో పుట్టిన ప్రతి పిల్లవాడిని చిన్నప్పుడే తల్లి నుండి దూరం చేస్తారు. ఎంతటి బలాధ్యుడైనా శత్రువునైనా సరే ఎలా 'ఢీ'కొనాలో అప్పటి నుండే యుద్ధ శిక్షణలో తర్ఫీదునిస్తారు. శిక్షణ అరవీర భయం కరవైనది. కఠినమైనది. శక్తికిమించినది. లేప్రాయం లోనే కీకారణ్యంలో క్రూరమృగాల మధ్య ఒంటరిగా విడిచిపెట్టడం, కారు చీకట్లలో ఆ మృగదాడి నుండి బయటపడి విజయం తో తిరిగివస్తేనే సైన్యంలో చేర్చుకోవడం వారి సంప్రదాయం. ఒక్క మాటలో చెప్పాలంటే దేశంకోసం యుద్ధం చేయడం ప్రాణాలర్పించడం తప్ప మరో జీవితలక్ష్యం. మరో ఆలోచన వారి మస్తిష్కంలో ఉండ కూడదు. అదీ వారి రాజ్య నిబంధన.

ఇంకోప్రక్క వర్షియన్ రాజు, జెరాక్స్ 10 లక్షల సైన్యంతో మోహరించి ఉంటాడు. ఈ సైన్యం అంతాబానిస సమూహం. రాజ్యం వీరబోజ్యం అన్నట్టు ఇతర రాజ్యాలపై దండయాత్రలు చేసివారిని

పాదాక్రాంతం చేసుకోవడమే ఇతడిపని. తనని తను స్వయంగా దేవుడిగా ప్రకటించు కున్న అహంభావి. కాని దానవత్వానికి నిలువెత్తు ప్రతిరూపం.

స్పార్టా రాజు వియోనాడెస్కు ఇతడు ఓ దూత ద్వారా వర్తమానం పంపుతాడు.

ఆ దూత మితిమీరిన కండ కావరంతో మీ మట్టి,నీరు ఇచ్చి మా జెరాక్స్ రాజుకు "లొంగిపోండి- బానిసలు కండి" ఇంత కన్నా మీకు మరోదారిలేదు అంటూ ఆధిపత్య ధోరణిని ప్రదర్శిస్తాడు.

సహించలేని వియోనాడెస్ ఆదూత బృందాన్ని అక్కడక్కడ అగాధంలోకి నెట్టి సింహగర్జన చేస్తాడు. 'దమ్ముంటే మీరే వచ్చి మా మట్టి నీరు తీసుకుపోండి. అంటూ జెరాక్స్పై యుద్ధం ప్రకటిస్తాడు.

ఇది తెలుసుకున్న జెరాక్స్ నివ్వెరపోతాడు. 'సింహంపై చిట్టెలుక తిరుగు బాటా?' అని ఆశ్చర్యచకితుడవుతాడు.

ఇక్కడ- వియోనాడెస్ తొందరపడి అనవసరంగా కయ్యానికి కాలుదువ్వాడని జెరాక్స్ తో యుద్ధమంటే దేశాన్ని శృశానంగా మార్చడమేనని సెనేట్లోని ఒక వర్గం భయపడుతుంది.

స్పార్టా సైన్యం యుద్ధం చేయాలంటే ముందుగా మత పెద్దల అనుమతి పొందాలి. వీరంతా జెరాక్స్ కు అమ్ముడుపోయి యుద్ధానికి అనుమతివ్వరు. దాంతో అధికారికంగా యుద్ధం చేయడం అసంభవమని భావించిన లియోనెడెస్ తనకు అత్యంత విశ్వాస, న్యాయమైన 300 మంది యోధులను తీసుకుని దేశాటనకు బయలు దేరుతున్నట్టు అబద్ధం చెప్తాడు. రాజ్యపాలనా భద్రతను భార్య గోర్గాకు అప్పజెప్తాడు. కాని అతడి ఏకైకలక్ష్యం తనసహచరులతో జెరాక్స్ ను జయించి తను మాతృదేశాన్ని విముక్తి చేయడమే.

జెరాక్స్ సైన్యాన్ని నిరోధించేందుకు ధర్మోపేలో కనుము వద్ద ఈ 300 మంది దుర్బేద్యమైన అడ్డుగోడను నిర్మిస్తారు. ప్రతివ్యూహాలతో శత్రుసేనల దాడులను సునాయాసంగా ఎదుర్కొంటారు. ఈ సైన్యం



పైకి వేల సైన్యం కాదు లక్షల సైన్యం అంచ లంచలుగా దాడిచేస్తుంది.

'నువ్వులొంగిపోతే యావత్ గ్రీస్ దేశానికి ఛత్రపతిని చేస్తాను' అని జెరాక్స్ సంధిరాయభారం ప్రతిపాదిస్తే దానికి లియోనెడెస్ చక్రవర్తిత్వం కన్నా మాతృదేశంకై మరణించడంమిన్న' అని సమాధానమిస్తాడు.

కడకు ఓ గూనివాడు ఇచ్చిన ఆచూకితో జెరాక్స్ స్పార్టా సైన్యంపై దొంగ దెబ్బతీస్తాడు. తమకు ఓటమి తప్పదని ముందుగానే గ్రహించిన లియోనెడెస్ భార్య గోరికి వర్తమానం పంపుతాడు. జెరాక్స్ కు అమ్ముడుపోయిన సెనేట్ అంతరంగికుల కుట్రను గోర్గి ధైర్యంగా ఎదుర్కొంటుంది. కుట్రదారుడ్ని అంతంచేస్తుంది. కాని ఇక్కడ యుద్ధభూమిలో లియోనెడెస్ క్షతగాత్రుడై నేలకొరుగుతాడు. అక్కడ మాతృదేశవిముక్తి తమ జీవితలక్ష్యంగా గోర్గి తలపోస్తుంది.

క్రీ.పూ.480 నాటి వీరోచితగాధ ఇది. తమపైదాడి చేయాలనే దురుద్దేశంతో ఇరానీయుల్ని (పర్షియన్లను) రక్తదాహం గల పిశాచాల్లా లోకానికి చూపేందుకే తమ గురించి ఇప్పుడు అమెరికా హాలీవుడ్ కోట్ల ఖర్చుపెట్టి ఈ చిత్రం తీసిందని ప్రస్తుతం ఇరానీయుల్లు వాపోతున్నారు. కాని నాడు ఇరాన్ జెరాక్స్ ఏంచేసాడో నేడు అమెరికా బుష్ ఆదే చేస్తున్నాడనే విషయం చిత్రం చూసిన వారికి అర్థమవుతుంది.

- శైలి



# 'మేడే' పిలుపు

కవిత

పోరాడే చేవ వుంద  
పదరో పోరాడుదాం!  
ఎదురించే సత్త వుంద!  
చేయి చేయి కలుపుదాం  
ఎర్రజెండ ఎత్తుదాం!  
ఎర్రజెండ ఎత్తుదాం!  
ఎదురించి పోరుదాం!

॥పోరాడే చేవ వుంద॥

భూమి కొరకు భుక్తి కొరకు  
రైతన్నల బాగుకొరకు  
కార్మికుల కడుపుకొట్టె  
చట్టాల రద్దు కొరకు  
విద్యార్థుల చదువు కొరకు  
చదువుకుంటే కొలువు కొరకు  
నిరుద్యోగ యువత కొరకు  
మహిళల విముక్తి కొరకు

॥పోరాడే చేవ వుంద॥

దున్నే వాడికి భూమి  
కావాలి! కావాలి!  
సాగునీరు త్రాగునీరు  
కావాలి! కావాలి!  
గిట్టుబాటు ధరలను  
ఇవ్వాలి! ఇవ్వాలి!  
కాంట్రాక్టు కార్మికులను  
పర్మినెంటు చేయాలి  
సమ్మె హక్కు జన్మహక్కు  
కావాలి! కావాలి!  
పి.యస్.యుల పరిరక్షణ  
చేయాలి! చేయాలి!  
సామ్రాజ్యవాదము  
పోవాలి! చావాలి!  
కార్మిక కర్షక రాజ్యం  
కావాలి! కావాలి!

॥పోరాడే చేవ వుంద॥



## ప్రతినబూనే కాలం

ఇదికాలం

ఇదికాలం

అదునైన కాలం

పదునైన కాలం

ఆందోళనలకు అదునైన కాలం

పోరాటాలకు పదునైన కాలం

బడుగుజీవులు భుజాలు కలిపి

విశాల వేదిక లెక్కేకాలం

అవకాశాల్లో కోటా భూమి హక్కులో వాటా

దక్కేదాకా పోరాటమంటూ

అడిగేకాలం గట్టిగ అరచేకాలం

వినకుంటే కరుస్తామని చాటే కాలం

ఉత్తుత్తి హోమీలకు ఒప్పుకోమని

బులిబుచ్చికాలకు మోసపోమని

హోమీల అమలుకు పోరేకాలం

అంబేద్కరు సాక్షిగా

అడుగు వేసే కాలం

పిడికిలెత్తి ప్రతినబూనే కాలం



## స్పందన



## డైల్ టోన్



రాము : మీ సినిమా డైరెక్టర్ చాలా పనిమంతుడు, ఉత్సాహవంతుడు, చురుకైనవాడట కదా!

నిర్మాత : నీకెలా తెలుసు?

రాము : నీ స్పందన సినిమాను వారం రోజుల్లో షూటింగ్ పూర్తి చేశాడట కదా!

నిర్మాత : అవును. కానీ ఏం లాభం!

రాము : ఏమైంది? సినిమాకు ప్రేక్షకుల స్పందన ఎలావుంది?

నిర్మాత : అదే వారంలో బాక్సులు ఇంటికి పంపించేశారు.

“నెల్ ఫోన్ కొన్నది దేనికి? అస్తమానా స్విచ్‌ఫ్ చేసుకోవడానికా? లేక పాడయిందా?” కోపంగా అడిగాడు స్నేహితుణ్ణి విశ్వనాథం.

“ఏమైంది, నా ఫోన్ బాగానే పనిచేస్తోందే?” అన్నాడు సోమ సుందరం.

“మరి నేను ఎన్ని సార్లు ఫోన్ చేసినా ‘స్విచ్ ఆఫ్ ప్లీజ్ కాల్ లేటర్’ అని వస్తుందే.

“అదా! నా ఫోన్ డైల్ టోన్” తాపీగా చెప్పాడు సోమసుందరం.



## ఇంగ్లీషు సినిమాలు



టీచర్ : రామూ! నువ్వు జెంటిల్‌మేన్ సినిమా చూసావా?

రాము : లేదండీ!


టీచర్ : హలో థ్రెండ్, జర్నలిస్ట్, పోలీస్ స్టోరీ చూసావా?

రాము : లేదండీ!

టీచర్ : పోనీ నోట్‌బుక్, టెన్ట్‌క్లాస్, హలో బ్రదర్, మనీ, కిల్లర్ సినిమాలు చూసావా?

రాము : లేదు టీచర్. నేను తెలుగు సినిమాలు మాత్రమే చూస్తాను. ఇంగ్లీషు సినిమాలు చూస్తే మా మమ్మీ తిడుతుంది.

సవ్యతలో సత్తాగ్రహం ఎక్కడ ఉందో అది చూస్తున్నా...



కంపార్ట్

# మధుమేహంతో తరచూ రక్త పరీక్షలు అవసరం

మధుమేహంతో బాధపడుతున్న వారు రక్తపరీక్షలు ఎప్పుడెప్పుడు చేయించుకోవాలనేది మధుమేహం టైప్, వారి రక్తంలో చక్కెరశాతం, మందులను ఎంత తరచుగా వేసుకుంటున్నారో, ఉదయం నుంచి సాయంత్రం వరకూ బ్లడ్ సుగర్ లో వస్తున్న మార్పులేమిటనే అంశాలపై ఆధారపడి ఉంటాయి.

## నార్మల్ బ్లడ్ సుగర్

రక్తంలో చక్కెర సాధారణంగా ఉండవలసిన స్థాయి ఈ క్రింది విధంగా ఉంటుంది.

అహారం తీసుకోవడానికి ముందు 70-110 మి.గ్రా./డిఎల్ (3.9-6.1 ఎంఎంఓ ఎల్/లీ.)

అహారం తీసుకున్న 2 గంటల తరువాత 140 మి.గ్రా./డిఎల్ కంటే తక్కువ. (6.7 ఎంఎంఓ ఎల్/లీ.)

అహారం తీసుకోవడానికి ముందు రక్తంలో చక్కెరశాతం (ఫాస్టింగ్ బ్లడ్ సుగర్) ఎంత ఉన్నదనే విషయం పరీక్షించుకోవడం వలన ఆ వ్యక్తి తీసుకుంటున్న మందులు, పడుకునే ముందు

తీసుకున్న ఆహారం రాత్రివేళల్లో అతడి బ్లడ్ సుగర్ స్థాయిని సక్రమంగా ఉంచుతున్నాయా? లేదా? అనే అంశాన్ని వివరిస్తాయి.

## వ్యాయామం తరువాత

రక్తంలో చక్కెర స్థాయిని నియంత్రించడంలో ఉంచడానికి వ్యాయామం ఎంతో ఉపకరిస్తుంది. కనుక వ్యాయామం చేసే సందర్భాలలో రక్తంలో చక్కెరశాతాన్ని పరీక్షించుకోవడమనేది వ్యాయామం కోసం ఒక ప్రణాళికను రూపొందించుకోవడానికి ఉపయోగపడుతుంది.

శక్తి పూర్తిగా వినియోగమయ్యే స్థాయిలో వ్యాయామం చేయడం, ముఖ్యంగా భోజనం చేసిన ఒక గంట నుంచి మూడు గంటల తరువాత వ్యాయామం చేయడం శ్రేయస్కరం.

వ్యాయామం చేస్తున్నప్పుడు రక్తంలో చక్కెరశాతం గణనీయంగా పడిపోయే ప్రమాదం (హైపో గ్లైసీమియా) సంభవించకుండా ఉండాలంటే వ్యాయామానికి ముందు రక్తంలో చక్కెరస్థాయి 100 మి.గ్రా./డిఎల్ కంటే తక్కువ ఉండకుండా, 250 మి.గ్రా./డిఎల్ కంటే ఎక్కువ ఉండకుండా చూసుకోవాలి.



# విశ్వవ్యాప్తంగా ఎర్రజెండా రెపరెపలు

సియోల్  
నగరంలో మేడ




జకార్తాలో  
మేడ


మాస్కోలో  
మేడ



బరూట్లో  
మేడ



బాగ్దాద్లో  
మేడ






## టి.టి.డి. ఉద్యోగ సంఘ ఎన్నికల్లో సి.ఐ.టి.యు అభ్యర్థులను గెలిపించిన ఉద్యోగులకు ధన్యవాదాలు



**నాగర్జున మల్లారపు**  
ఉపాధ్యక్షుడు



**గోల్కొండ వెంకటేశం**  
సంయుక్త కార్యదర్శి



**పూజారి రత్న ప్రభాకర్**  
ఆర్గనైజింగ్ కార్యదర్శి

### అభినందనలతో

**టి.టి.డి. స్టాఫ్ & వర్కర్స్ యునైటెడ్ ఫ్రంట్**

ఎఫ్/2059 (సిఐటియు అనుబంధం)

తిరుమల - తిరుపతి

టి.టి.డి. **SWUF** లోని సంఘాలు

టి.టి.డి. గార్డన్ వర్కర్స్ యూనియన్

టి.టి.డి. అన్నదానం ఎంప్లాయిస్ వెల్ఫేర్ అసోసియేషన్

టి.టి.డి. వాటర్ అండ్ ఎలక్ట్రికల్ వర్కర్స్ యూనియన్

టి.టి.డి. బాలాజీ క్లాస్ 4 అటెండర్స్ యూనియన్

టి.టి.డి. ఇంజనీరింగ్ స్టాఫ్ అండ్ వర్కర్స్ యూనియన్

టి.టి.డి. సెక్యూరిటీ స్టాఫ్ అండ్ వర్కర్స్ యూనియన్

టి.టి.డి. ఫారెస్ట్ వర్కర్స్ యూనియన్

టి.టి.డి. కాంట్రాక్ట్ వర్కర్స్ యూనియన్

టి.టి.డి. హాస్టల్ వర్కర్స్ యూనియన్

**సెంటర్ ఆఫ్ ఇండియన్ ట్రేడ్ యూనియన్స్ (సిఐటియు)**

చిత్తూర్ జిల్లా కమిటీ.

శ్రీ వెంకటేశ్వర యూనివర్సిటీ స్టాఫ్ అండ్ వర్కర్స్ ఫెడరేషన్ (సిఐటియు)

బాలాజీ లాబ్ లోడింగ్ అన్ లోడింగ్ మురా వర్కర్స్ యూనియన్

రి. నెం. 1788 (సిఐటియు అనుబంధం)

తిరుపతి మున్సిపల్ పార్క్ వర్కర్స్ యూనియన్ (సిఐటియు)

ఎపిఆర్ టిసి స్టాఫ్ అండ్ వర్కర్స్ ఫెడరేషన్ (సిఐటియు)

రీజనల్ కమిటీ - తిరుపతి

ఇన్స్పెక్షన్ కార్యోద్యమం ఎంప్లాయిస్ యూనియన్

తిరుపతి బ్రాంచి 1, తిరుపతి బ్రాంచి 2.

యునైటెడ్ ఎలక్ట్రిసిటీ ఎంప్లాయిస్ యూనియన్ (విఇయు)

అంగన్ వాడీ వర్కర్స్ & ఎంప్లాయిస్ యూనియన్, చిత్తూర్ జిల్లా కమిటీ

సిఐటియు శ్రీకాళహస్తి డివిజన్ కమిటీ.





మనసు ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	KEVOLA 100
పుస్తకం పేరు	9825010
తారీఖు	25-8-2023
మొదటి అడ్డు	79
రెండవ అడ్డు	79
మొత్తం పేజీలు	37
పేజీల పైకవేరు	NO
ఖాళీ పేజీలు	NO
లేని పేజీలు	NO
తయారు చేసినది	Mounika
పేజీలు విడదీసినది	Mounika
స్కాన్ చేసినది	Mounika
పరిశీలించినది	AMRUTHA
పేజీలు పరిశీలించినది	
బైండింగు చేసినది	
ప్యాకింగు చేసినది	
స్కాన్ చేయబడినది	
తప్పులు	NO
పరిస్థితి	90%